


120

Dareb

ಶ್ರೀ: ಬಿರುನಾರ

~~104~~

104



ಶ್ರೀ: ಮುಗ್ಧಯಾವರ

ಪರಾಮರ್ಶನ ಗ್ರಂಥ

ಶ್ರೀ: ಕೃಷ್ಣ ೧೧೨೬೬
ಅಕ್ಷರ ಗ್ರಂಥಾಲಯ

ಕನ್ನಡ ವಿಶ್ವವಿದ್ಯಾಲಯ, ಹಂಪಿ
ವಿದ್ಯಾರಣ್ಯ.

1943

8KI.6

BHA's



ಗ್ರಂಥಾಲಯ


ಕನ್ನಡ ವಿಶ್ವವಿದ್ಯಾಲಯ, ಹಂಪಿ
ವಿದ್ಯಾರಣ್ಯ.

ಜ ಹ ನಾ ರ

ಶ್ರೀಯುತ ರಂ. ಶ್ರೀ. ಮುಗಳಿರುವರ ಮುನ್ನುಡಿಯೊಡನೆ



AKSHARA GRANTHALAYA



ACC.NO. 111265

ಎಸ್. ವಿ. ಪರಮೇಶ್ವರಭಟ್ಟ

ಶ್ರೀ ಹಂಕರ ಕರ್ನಾಟಕ ಪ್ರಸ್ತಕ ಭಂಡಾರಂ.
ಪ್ರಕಾಶಕರು, ಪ್ರಸ್ತಕ ವ್ಯಾಪಾರಿಗಳು.
ಮಾಳನುಡ್ಡಿ, ಭಾರವಾಳ.

ಪ್ರಕಾಶಕರು :
ಎಸ್. ವಿ. ಪರಮೇಶ್ವರಭಟ್ಟ, ಎಂ.ಎ.
ಕನ್ನಡ ಅಧ್ಯಾಪಕ
ಇಂಟರ್‌ಮೀಡಿಯೇಟ್ ಕಾಲೇಜು
ತುಮಕೂರು

8K1.6
BHAT

ಪ್ರಥಮ ಮುದ್ರಣ
೧೯೪೩
ಹಕ್ಕುಗಳನ್ನು ಕಾದಿರಿಸಿದೆ

111265 (ಹೆ)

ಬೆಲೆ : ಒಂದು ರೂಪಾಯಿ

ಮುದ್ರಕರು :
ಶ್ರೀ ಸಾಂಡುರಂಗ ಪ್ರೆಸ್
ತುಮಕೂರು

ಮುನ್ನುಡಿ

‘ರಾಗಿಣಿ’ಯನ್ನು ಕನ್ನಡಪ್ರಪಂಚಕ್ಕೆ ನೀಡಿ ಪರಿಚಿತರಾದ ಶ್ರೀ ಪರಮೇಶ್ವರಭಟ್ಟರು ‘ಜಹನಾರ’ ಎಂಬ ವಿರಾಗಿಣಿಯನ್ನು ಈಗ ನೀಡಿದ್ದಾರೆ. ಇದರಲ್ಲಿ ರಾಗಿಣಿಯ ರಾಗಾವೇಶವು ವಿರಾಗಿಣಿಯ ಚಿತ್ತ-ಶಾಂತಿಯಿಂದಲೂ ತತ್ವಚಿಂತನೆಯಿಂದಲೂ ಕಳೆದುಹೋಗದೆ ಕಳೆಗೊಂಡಿದೆ. ಒಟ್ಟಿನಲ್ಲಿ ವಿರಾಗಿಣಿಯ ವೃತ್ತಿಯು ಇದರ ಸ್ಥಾಯಿಯನ್ನು ಅಡ್ಡಿಯಿಲ್ಲ.

ಹೊಸಗನ್ನಡದಲ್ಲಿ ಭಾವಗೀತೆಯ ಬೆಳೆ ಹುಲುಸಾಗಿದ್ದರೂ ಕಥನ-ಕವಿತೆ ಮೊದಲಿನಿಂದ ಅಲ್ಲಲ್ಲಿ ಬೆಳೆದಿದೆ, ಕೆಲವು ಕಡೆ ಎತ್ತರವಾಗಿ ಮುಗಿಲು ಮುಟ್ಟಿದೆ. ಸರಳರಗಳೆ ಸಾಮಾನ್ಯವಾಗಿ ಅದರ ಭಂದೋರಾಸ. ಆದರೆ ಬೇರೆ ಪದ್ಯಧಾಟಿಗಳಲ್ಲಿಯೂ ಅದು ಮೈದೋರಿದೆ. ಬಹುಶಃ ಮಾಸ್ತಿಯವರ ‘ಸ್ಥಳಗಳ ಹೆಸರುಗಳು’ ಎಂಬ ಕವನದಿಂದ ಈ ಬಗೆಯ ಬರೆವಣಿಗೆ ಮೊದಲಾಯಿತು. ರಸಿಕನಾದ ಕತೆಗಾರನ ಸಹಜವಾದ ಸೊಲ್ಲೇ ಕವಿತೆಯಾದಂತೆ ಇಲ್ಲಿ ತೋರಿತು. ಶ್ರೀನಿವಾಸರ ಕೈಯಲ್ಲಿ ಸರಳರಗಳೆ ಸರಳವಾಯಿತು, ರಗಳೆಯಾಗಲಿಲ್ಲ, ರಸದೂಟವಾಯಿತು. ‘ಮದಲಿಂಗನ ಕಣಿವೆ’ ಅವರ ಸಿದ್ಧಿಗೆ ಒಳ್ಳೆಯ ಗುರುತು. ಮುಂದೆ ಪುಟ್ಟಪ್ಪನವರ ‘ಕಿಂದರಿಜೋಗಿ ಮತ್ತು ಇತರ ಕವನಗಳು’ ಕಥನಕವಿತೆಯಲ್ಲಿ ತಿಳಿನಗೆ, ಓಟ, ಕಲ್ಪಕತೆ, ಪದಸಂಪತ್ತಿ ಈ ಗುಣಗಳನ್ನು ತಲೆದೋರಿಸಿದುವು. ಅವರ ‘ಚಿತ್ರಾಂಗದಾ’ ಎಂಬುದು ಅವರ ಪರಿಪಾಕವಾಯಿತು. ಬೇರೆ ಕವಿಗಳೂ ಈ ಕ್ಷೇತ್ರದಲ್ಲಿ ಕಾಲಿಟ್ಟರು. ಉದಾಹರಣೆಗೆ ಸಾಲಿಯವರ ಅಭಿಸಾರ, ಆನಂದಕಂದರ ವಿರಹಿಣಿ, ಶಂಕರಭಟ್ಟರ ನಲ್ಮೆ ಇವನ್ನು ನೆನೆಯಬಹುದು. ಶಂಕರಭಟ್ಟರ ನಲ್ಮೆಯಲ್ಲಿ ಕಥನಕಲೆಯೊಡನೆ ಭಾವಗೀತೆಯ ಆತ್ಮಾವಿಷ್ಕಾರವು ಬೆರೆತುಕೊಂಡಿತು. ವಿಶೇಷವಾಗಿ ಅವರ ‘ಮಾದ್ರಿಯ ಚಿತೆ’ ಕವಿಯ ದರ್ಶನವನ್ನು ಕಥೆಯಾಗಿ ಮೂಡಿಸಿದ ಒಂದು ಹಿರಿಯ ಕವಿತೆ. ಇತ್ತೀಚೆ ಶ್ರೀನಿವಾಸರು ಬರೆದ ಗೌಡರಮಲ್ಲಿ ಮತ್ತು ರಾಮನವಮಿ ಎಂಬ

ಕಥನಕವನಗಳಲ್ಲಿ ಅವರ ಶಕ್ತಿ ಮಾಗಿ ಪರಿಪಕ್ವತೆಯನ್ನು ಹೊಂದಿದೆ. ಅವೆರಡೂ ಹೊಸಗನ್ನಡಕ್ಕೆ ಚಿರವಾದ ಕಾಣಿಕೆಗಳು. ರಾಮನವಮಿ ಕಥನಕಲೆಯ ಸಹಜತೆಯೊಡನೆ ಕವಿಯ ದರ್ಶನವನ್ನು ರಮ್ಯವಾಗಿ ಹೆಣೆದಿದೆ. ಹೊಸಗನ್ನಡದ ಅರಂಭಕ್ಕಿದ್ದ ಭಾವಗೀತೆಯ ಉಕ್ಕು ಇಂದು ಇಳಿದಿದೆ. ಕೇವಲ ಕಥನದ ವ್ಯಕ್ತಿನಿರಪೇಕ್ಷತೆಗೂ ಅವಕಾಶವಿಲ್ಲ. ಬರಲಿರುವ ಕಾವ್ಯವು ಬಹುಶಃ ಕಥನದ ಬಹಿರಂಗದಲ್ಲಿ ಭಾವಗೀತೆಯ ಅಂತರಂಗವನ್ನು ಹಾಸುಹೊಕ್ಕಾಗಿ ಸೇರಿಸುವುದು, ಯಾರದೋ ಕತೆಯೆಂಬುವ ಹೊರರೂಪಿನಲ್ಲಿ ತನ್ನದೇ ಒಳದಿರುಳನ್ನು ಕವಿ ತುಂಬಿ ತುಳುಕಿಸುವನು. ಈ ಬಗೆಯಲ್ಲಿ ಪ್ರಗತಿಪರವಾದ ಕನ್ನಡಕಾವ್ಯಕ್ಕೆ ಒಂದು ನಿದರ್ಶನವೆಂಬಂತೆ 'ಜಹನಾರ' ಕೃತಿಯು ತೋರುತ್ತದೆ.

ಈ ಕೃತಿಯ ಕಥನರೀತಿ 'ಜಹನಾರ'ಳ ಅತ್ಮಕಥೆಯ ಸ್ವರೂಪದ್ದು. ಆ ಮೊಗಲ ರಾಜಕುಮಾರಿ ತನ್ನ ಬಾಳಿನ ಕೊನೆಯ ದಿನಗಳಲ್ಲಿ ಮೈಸೆರೆಯಲ್ಲಿದ್ದರೂ ಮನಸ್ಸನ್ನು ಹಿಂದಣ ಕಾಲದಲ್ಲಿ ಹರಿಬಿಟ್ಟು ತನ್ನ ನೋವುನಲಿವುಗಳನ್ನು ನೆನೆಯುತ್ತಾಳೆ, ತನ್ನ ನಲ್ಲನಾದ ರಜಪೂತ ವೀರನೊಡನೆ ತಾನು ಅನುಭವಿಸಿದ ರಸನಿಮಿಷಗಳನ್ನು ಚಿತ್ರಿಸುತ್ತಾಳೆ, ತಾನು ಪಡೆದ ಶಾಂತಿಯನ್ನೂ ಅರಿತ ತತ್ವವನ್ನೂ ಅರುಹುತ್ತಾಳೆ. ಹೀಗೆ ಪೂರ್ವಸ್ಮರಣದ ಅದ್ಭುತ ರಮ್ಯ ಅಂಶಗಳು ಇದರಲ್ಲಿ ಪ್ರಮುಖವಾಗಿವೆ. ಅವುಗಳ ಮೇಲೆಲ್ಲ ಜಹನಾರಳ ಪ್ರೌಢದಶೆಯ ಶಾಂತಿಭಕ್ತಿಗಳು ತಮ್ಮ ಬೆಳಕನ್ನು ಬೀರಿವೆ. ನಡುನಡುವೆ ಹಿನ್ನೆಲೆಯಾಗಿ ಸೃಷ್ಟಿವರ್ಣನೆಗಳು ಬಂದಿವೆ. ಈ ನೂತನರೂಪದಲ್ಲಿ ಕಥನವು ಕುಂದದಂತೆ ಕಾವ್ಯಸತ್ವವು ಅಬಾಧಿತವಾಗಿ ಉಳಿಯುವಂತೆ ಕೃತಿಯನ್ನು ರಚಿಸಿದ ಕವಿಗಳನ್ನು ನಾನು ಮನವಾರೆ ಅಭಿನಂದಿಸುತ್ತೇನೆ.

'ಜಹನಾರ'ಳು ಇಲ್ಲಿಯ ಮುಖ್ಯಪಾತ್ರ. ಅವಳು ನೆನೆದ ಹಳೆಯ ಸವಿನೆನವುಗಳಿಂದ ಅವಳ ಉದಾತ್ತ ಸ್ವಭಾವವು ಚಿತ್ರಿತವಾಗಿದೆ. ಅವಳ ಪ್ರೇಮವೆಷ್ಟು ಗಾಢವೋ ತ್ಯಾಗವು ಅಷ್ಟೇ ದೃಢವಾಗಿದೆ. ಕೊನೆಗೆ ಬಂಧನದಲ್ಲಿಯೆ ಅವಳ ಮನಸ್ಸು ಮುಕ್ತಿಯ ಶಾಂತಿಯನ್ನು ಪಡೆಯಿತು. ಚರಿತ್ರೆಯ 'ಜಹನಾರ'ಳು ಇಷ್ಟು ಪರಿಪೂರ್ಣಳಾದ ಅದರ್ಶ

ರಮಣಿಯಾಗಿದ್ದಳೇ ಎಂಬುದು ಈ ಕೃತಿಗೆ ಪ್ರಸ್ತುತವಲ್ಲ. ಚರಿತ್ರೆಯ ಮೂಲವು ಇಲ್ಲಿಯ ಕಾವ್ಯಮಂದಿರಕ್ಕೆ ತಳಹದಿ ಮಾತ್ರ. ಅವಳು ನಿವೇದಿಸಿದ ನೆನಪುಗಳಲ್ಲಿ ಸುಳಿಯುವ ಅವಳ ನಲ್ಲನ ಪಾತ್ರವು ಕ್ಷತ್ರಿಯ ವೀರನಿಗೆ ಒಪ್ಪುವಂತೆ ಬಂದಿದೆ. ಈ ಕೃತಿಯನ್ನು ಮೇಲೆಮೇಲೆ ಓದಿದಾಗ 'ಹಳೆಯ ಹಾಡಿನ ನುಡಿಯನ್ನೇಕೆ ನುಡಿಸುವುದು?' ಎಂಬುದಾಗಿ ಕವಿಯ ಪ್ರಶ್ನೆಯನ್ನೇ ಕವಿಗೆ ಕೇಳುವಂತಾಗಬಹುದು. ಹಿಂದಣ ಬಾಳಿನ ಕಥನದಲ್ಲಿ ಕವಿಗೆ ಒಂದು ತೃಪ್ತಿಯಿದೆ. ಅದರಲ್ಲಿಯೂ ಈ ಕೃತಿಗೆ ಇಂದಿನ ಧ್ವನಿಯೊಂದು ಇದರ ಗತಿಗತಿಯಲ್ಲಿ ನುಡಿಯುತ್ತದೆ. ಜಹನಾರಳಂಥ ತಪ್ಪಹೃದಯಗಳು ಎಂದಿನಿಂದಲೂ ದೈವಹತವಾದ ಭಾರತವನ್ನು ಕಂಡು ಮರುಗಿವೆ, ತ್ಯಾಗಪೂತವಾಗಿ ತತ್ವಚಿಂತನೆಯಲ್ಲಿ ಮುಂದಿನ ದಾರಿಯನ್ನು ಅರಿತಿವೆ. ಈ ರಸವ್ಯಂಗ್ಯವು ಈ ಕೃತಿಯ ಮಹತಿಯನ್ನು ಹೆಚ್ಚಿಸಿರುತ್ತದೆ. ಇಲ್ಲಿ ಕವಿಯ ಆತ್ಮವು ತನ್ನ ಅಂತರಂಗವನ್ನು ಜಹನಾರಳ ಮೂಲಕ ತೋಡಿಕೊಂಡಿದೆ.

ಈ ಕವಿತೆಯಲ್ಲಿಯ ಕಲ್ಪನಾಶಕ್ತಿ ಮೆಚ್ಚುವಂಥದು, ಆಗಾಗ ಅದು ಮೇಲಟ್ಟಕ್ಕೆ ಏರುವುದು. ಅನೇಕ ಕಡೆಗೆ ಅದು ಒಂದು ಚಿಕ್ಕ ಇಲ್ಲವೆ ದೊಡ್ಡ ಉಪಮೆಯಾಗಿದ್ದರೆ ಒಮ್ಮೊಮ್ಮೆ ಉಪಮಾವಳಿಯಾಗಿ ರೂಪಕವಾಗಿ ಹಬ್ಬಿದೆ. ವರ್ಣನೆಗಳಲ್ಲಿ ಸೃಷ್ಟಿನಿರೀಕ್ಷಣೆಯ ನೋಟವಿದೆ, ಸೌಂದರ್ಯಮುಗ್ಧವಾದ ಕವಿಹೃದಯವಿದೆ, ಬಿಡಿಬಿಡಿಸಿ ಬಣ್ಣಿಸುವ ಕೈವಾಡವಿದೆ. ಸರಳರಗಳೆಯ ರೂಪವು ಕವಿಯ ಸಾವಧಾನದ ಅಭಿವ್ಯಕ್ತಿಗೆ ಎಲ್ಲ ಅವಕಾಶವನ್ನು ಕಲ್ಪಿಸಿಕೊಟ್ಟಿದೆ. ರಚನೆಯ ದೃಷ್ಟಿಯಿಂದ ನೋಡಿದರೆ ಶ್ರೀನಿವಾಸರ ಸರಳಸುಂದರಶೈಲಿಯೂ ಪುಟ್ಟಪ್ಪನವರ ಪ್ರೌಢರಮ್ಯರೀತಿಯೂ ಈ ಕೃತಿಯಲ್ಲಿ ಒಂದಾಗಿವೆ.

ಈ ಕೃತಿಯನ್ನು ಮೆಚ್ಚುವ ಕಾಲದಲ್ಲಿ ಇದರಲ್ಲಿ ನುಸುಳಿದ ಲೋಪದೋಷಗಳ ಅರಿವು ನನಗಿದೆ, ಕವಿಗೂ ಇರುವುದೆಂದು ನಾನು ಭಾವಿಸುತ್ತೇನೆ. ಸವಿನೆನಪುಗಳ ನೂರಾರು 'ದೃಶ್ಯಜ್ಯೋತಿರ್ಮಾಲೆ' ಮೂಡಿ ಬರುತ್ತಿಹವೆಂದು ಜಹನಾರಳು ಹೇಳುತ್ತಾಳೆ, ಅವುಗಳಲ್ಲಿ ಎರಡುಮೂರು ಇಲ್ಲಿ ಮೂಡಿವೆ. ಆದರೆ ಆ ಪ್ರಣಯಿಗಳ ಪ್ರಣಯಜೀವನದ ಮೊದಲು,

ಅದರ ಬೆಳವಣಿಗೆಯಲ್ಲಿ ಬಂದ ಎಡರುತೊಡರುಗಳು, ಅವರು ಅವನ್ನು ಮೀರಿ ನಿಂತ ನೆಲೆ ಇವನ್ನು ಚಿತ್ರಿಸಬೇಕಾಗಿತ್ತು. ಮೊಗಲಕುಮಾರಿಯು ಹೆಚ್ಚುಕಡಿಮೆ ಹಿಂದಕುಮಾರಿಯಂತೆ ಭಾವಭಾಷೆಗಳಲ್ಲಿ ತೋರುತ್ತಾಳೆ. ಈ ಅಸಹಜತೆಯನ್ನು ಕಳೆಯಬಹುದಾಗಿತ್ತು. ತತ್ತ್ವಭಾಗದಲ್ಲಿ ಸಂದರ್ಭಕ್ಕೆ ಹೊಂದಿಕೆ ಬೇಕು. ಕೊನೆಯ ಮಂಗಳಶ್ಲೋಕ ತೇವೆ ಹಚ್ಚಿದಂತಿದೆ. ಶೈಲಿಯಲ್ಲಿ ವಿಸ್ತಾರವಿದ್ದಂತೆ ಶೈಥಿಲ್ಯವೂ ಅಲ್ಲಲ್ಲಿ ಕಾಣುತ್ತದೆ. ಸದರಚನೆಯ ಸದ್ಯಬಂಧದ ಬಿಗುವು ಹೆಚ್ಚುಬೇಕಿತ್ತು. ಹೊಸಗನ್ನಡ ಕವನದಲ್ಲಿ ಹಳಗನ್ನಡ ರೂಪಗಳ, ವಿಶೇಷವಾಗಿ ಬಿಂದುಗಳ ಹಾವಳಿಯನ್ನು ತಪ್ಪಿಸಬಹುದಾಗಿತ್ತು.

ಶ್ರೀ ಪರಮೇಶ್ವರಭಟ್ಟರ ಈ ಎರಡನೆಯ ಕಾವ್ಯಗ್ರಂಥ. ಅವರ ಮುನ್ನಡೆಯ ಗುರುತಾಗಿದೆ. ಇವರ ಈ ಕೃತಿಯನ್ನು ಕನ್ನಡರಸಿಕರು ಪ್ರೀತಿಯಿಂದ ಬರಮಾಡಿಕೊಂಡು ತಮ್ಮ ಆನಂದವನ್ನು ಹೆಚ್ಚಿಸಬೇಕು, ಇವರಿಂದ ಇನ್ನೂ ಹಿರಿದಾದ ಕೃತಿಗಳು ಹೊರಬೀಳುವಂತೆ ಸಹೃದಯತೆಯನ್ನು ತೋರಿಸಬೇಕು. ಇದೇ ನನ್ನ ಮನದಾಸೆ.

ಬಿನ್ನಹ

ಜಹನಾರ ಮೊಗಲ್ ಚಕ್ರವರ್ತಿ ಷಹಜಹಾನನ ಮಗಳು, ಔರಂಗಜೇಬನ ಸಹೋದರಿ. ಷಹಜಹಾನನ ಇಳಿವಯಸ್ಸಿನಲ್ಲಿ ಆತನ ಮೇಲೆ ದಂಗೆಯೆದ್ದು ಔರಂಗಜೇಬನು ದೆಹಲಿಯ ಸಿಂಹಾಸನವನ್ನು ಆಕ್ರಮಿಸಿ ತಂದೆಯನ್ನು ಸೆರೆಯಲ್ಲಿಟ್ಟು ಇತರ ಮೂವರು ಸಹೋದರರಾದ ದಾರ, ಷೂಜ, ಮುರಾದರನ್ನು ಕೊಲ್ಲಿಸಿ ತಾನೆ ದೇಶವನ್ನು ಆಳಲು ಮೊದಲು ಮಾಡಿದನಷ್ಟೆ. ಈ ಸಂದರ್ಭದಲ್ಲಿ ಜಹನಾರ ತಂದೆ ಷಹಜಹಾನನ ಮತ್ತು ಹಿರಿಯ ಅಣ್ಣ ದಾರನ ಪಕ್ಷವನ್ನು ವಹಿಸಿ ಅವರಿಗೆ ನೆರವಾಗಿ ನಿಂತುದರಿಂದ ಆಕೆಯನ್ನೂ ಔರಂಗಜೇಬನು ಬಂಧನದಲ್ಲಿಡಿಸಿದನು. ಜಹನಾರ ರಜಪೂತವೀರನೊಬ್ಬನನ್ನು ರಹಸ್ಯವಾಗಿ ಪ್ರೀತಿಸುತ್ತಿದ್ದಳು. ಆತ ಈಕೆಯ ರಕ್ಷಣೆಗಾಗಿ ಕಂಕಣತೊಟ್ಟು ಷಾಜಹಾನ ದಾರರ ಪಕ್ಷವಹಿಸಿ ಔರಂಗಜೇಬನ ದಾಳಿಯನ್ನು ಎದುರಿಸಿ ವೀರಮರಣವನ್ನು ಪಡೆದನು. ಮುಂದೆ ಔರಂಗಜೇಬನಿಂದ ಬಂಧಿತಳಾದ ಜಹನಾರ ತನ್ನ ಕಡೆಯ ದಿನಗಳನ್ನು; ಸೆರೆಮನೆಯಲ್ಲಿಯೇ ಇದ್ದು, ತಂದೆ ಮಡಿದ ಸುದ್ದಿಯನ್ನೂ ದಾರಾದಿಗಳು ಹತರಾದುದನ್ನೂ ತನ್ನ ಪ್ರೀತಿಯ 'ರಕ್ಷಾಬಂಧಿ' ಯುದ್ಧದಲ್ಲಿ ಮಡಿದುದನ್ನೂ ಕೇಳಿ, ಕಳೆದುಹೋದ ವೈಭವದ ದಿನಗಳನ್ನೂ ರಸನಿಮಿಷಗಳನ್ನೂ ನೆನೆನೆನೆದು; ಕೊನೆಗೆ ತತ್ಪಚಿಂತಾಸಕ್ತಳಾಗಿ ಶಾಂತಮನಸ್ಕಳಾಗಿ ಇಹಲೋಕವನ್ನು ತ್ಯಜಿಸುವಳು.

ಇದಿಷ್ಟು ಇತಿಹಾಸ. ಈ ಇತಿಹಾಸದ ತಡಿಕೆಯ ಮೇಲೆ ನನ್ನ ಉಹಾಪೋಹಗಳಿಂದ ತಿದ್ದಿ ಬೆಳೆಸಿದ ಕಲಾಕಲ್ಪಕತೆಯ ಕಾವ್ಯಲತೆ ಹಬ್ಬಿ ಹೊರವಾದ ಹಂದರವಾಗಿರುವುದನ್ನು ವಾಚಕರು ಗಮನಿಸಬಲ್ಲರು. ಇತಿಹಾಸಕ್ಕೆ ವಿರೋಧವಾಗದಂತೆ ಜಹನಾರಳ ಕಡೆಯ ದಿನಗಳ ಚಿತ್ರ - ಮುಖ್ಯವಾಗಿ ಆಕೆಯ ಮನಃಪ್ರಪಂಚದ ಬಿಸಿಲು ಬೆಳುದಿಂಗಳುಗಳ ಚಿತ್ರ - ಇಲ್ಲಿ ಒಡೆದು ಕಾಣುವಂತೆ ಈ ನೀಳ್ಗವನವನ್ನು ರಚಿಸಿದ್ದೇನೆ. ಇದರ ಮೇಲೆ ಎಲ್ಲಿಯಾದರೂ ಚಾರಿತ್ರಿಕ ಹಿನ್ನೆಲೆ ವಿರೋಧವಾಗಿರುವುದಾದರೆ ಇದು ಕಾವ್ಯವೆಂಬುದನ್ನೂ ಇಲ್ಲಿ ಚರಿತ್ರೆ

ಗೌಣ ಕಲ್ಪನೆ ಪ್ರಧಾನ ಎಂಬುದನ್ನೂ ವಾಚಕರು ಮರೆಯಬಾರದಾಗಿ
ವಿನಂತಿ.

ಸಾಂಗ್ಲಿಯ ವಿಲಿಂಗ್ಡನ್ ಕಾಲೇಜಿನ ಪ್ರೊ|| ರಂ. ಶ್ರೀ. ಮುಗಳಿ,
ಎಂ ಎ., ಬಿ.ಟಿ., ಅವರು ಈ ಕೃತಿಯನ್ನು ವಿಶ್ವಾಸದಿಂದ ಓದಿನೋಡಿ
ತಮ್ಮ ಸಹಜಸುಂದರವಾದ ನುಡಿಮಲ್ಲಿಗೆಯ ಮುನ್ನುಡಿಯನ್ನು ಅನು-
ಗ್ರಹಿಸಿದ್ದಾರೆ. ಅವರ ಈ ಮುನ್ನುಡಿಯ ಮಲ್ಲಿಗೆ ಮುಡಿದು ನನ್ನ
ಕೃತಿ ಅಮೂಲ್ಯವಾಗಿದೆ. ಈ ಅನುಗ್ರಹಕ್ಕಾಗಿ ಶ್ರೀ ಮುಗಳಿಯವರಿಗೆ
ನಾನು ಕೃತಜ್ಞನಾಗಿದ್ದೇನೆ.

ಮುದ್ರಣದ ಪ್ರತಿಯನ್ನು ಸಿದ್ಧಗೊಳಿಸುವುದರಲ್ಲಿ ಸಹಾಯಮಾಡಿದ
ನನ್ನ ಸಹಧರ್ಮಿಣಿ ಸೌ|| ರಾಜಲಕ್ಷ್ಮಿಯ ಉಪಕಾರವನ್ನು ಇಲ್ಲಿ
ಸಂತೋಷದಿಂದ ಸ್ಮರಿಸುತ್ತೇನೆ.

ಪುಸ್ತಕವನ್ನು ಎಂದಿನಂತೆ ಸಕಾಲದಲ್ಲಿ ಸುಂದರವಾಗಿ ಅಚ್ಚುಮಾಡಿ-
ರುವ ತುಮಕೂರಿನ ಶ್ರೀ ಪಾಂಡುರಂಗ ಮುದ್ರಣಾಲಯದ ವ್ಯವಸ್ಥಾ-
ಪಕರಿಗೆ ನನ್ನ ಹೃತ್ಪೂರ್ವಕ ವಂದನೆಗಳನ್ನು ಸಲ್ಲಿಸುತ್ತೇನೆ.

ಚ-ಚ-೪೩ }
ತುಮಕೂರು }

ಎಸ್. ವಿ. ಪರಮೇಶ್ವರಭಟ್ಟ

ಗತಿ ೧

ಕಾಲಚಕ್ರಭ್ರಮಣ ಪಥಮಧ್ಯದೊಳಗಿಂದು
 ಸಂಕ್ರಾಂತಿ ಸಮಯದಲಿ ಸಿಲುಕಿರುವ ಹೇ ಜನನಿ !
 ಜನ್ಮಭೂಮಿಯೆ, ತಾಯೆ ! ಓ ದೇವಿ, ಭಾರತಿಯೆ !
 ಯಾಜ್ಞಸೇನಿಯ ತೆರದಿ ಮತ್ತೇಕೆ ನಾಂದಿರುವೆ
 ರುಧಿರಾಭಿಷೇಕದಲಿ ? ಮತ್ತೇಕೆ ನಿಂದಿರುವೆ ೫
 ರಣಯಜ್ಞವೇದಿಯಲಿ ? ಇನ್ನಾವ ಬೇಳ್ವೆಯಿಂ-
 ದಾರಿಗಾಹುತಿಯಿತ್ತು ಏನ ನೀಂ ಪಡೆಯಲಿಹೆ ?
 ಬಲಿ ನಿಂದು, ಆಹುತಿ ಮುಗಿದು, ಯಜ್ಞ ಕೊನೆಗೊಂಡು
 ಕಂಕಣಂ ಕಳೆದೆಂದು ಮಂಗಳೋದಕ ಮಿಂದು,
 ವಿಜಯಮಾಲಿಕೆ ಧರಿಸಿ ಕೃತಕೃತ್ಯಳೆನೆ ಮೆರೆದು ೧೦
 ಶುಭಮನೆಮಗಿಂದೀವೆ ? ಸುಖಮನೆಮಗಿಂದೀವೆ ?
 ಸತ್ಯಮಂ ಧರ್ಮಮಂ ಜನದ ಕಲ್ಯಾಣಮಂ
 ಶಾಂತಿಯಂ ದಾಂತಿಯಂ ದೇಶದೌನ್ನತ್ಯಮಂ
 ಎಂದು ನೀಂ ಸಾಧಿಸುವೆ ! ಜನಕೆ ಸದ್ಗತಿಯೀವೆ ?

ಗುಡ್ಡಕಣಿವೆಗಳಲ್ಲಿ ವಿದ್ರೋಹಗಳ ಸೇನೆ ೧೫
 ಘೀಳಿಡುತೆ ಕೆರಳುತಿದೆ, ಕೆರಳಿ ಮುಂಬರಿಯುತಿದೆ.
 ವಿಕ್ಷುಬ್ಧವಾರಿಧಿಯೊಳುಲ್ಲೋಲವಾದಂತೆ
 ಕ್ರಾಂತಿಕಾರಕವಾತದಾಘಾತದಿಂದುಬ್ಬಿ
 ಜಾನಪದ ಸಾಗರಂ ಕೆರಳಿ ಪ್ರತಿಭಟಿಸುತಿದೆ.
 ಸೇನೆ, ಆತ್ಮವಿನಾಶ ಸೂಚಕೋನ್ಮಾದದಿಂ ೨೦
 ತಾಗುತಿದೆ. ಲಕ್ಷೋಪಲಕ್ಷಜೀವಿಗಳ ಬಲಿ
 ಬೀಳುತಿದೆ. ಬೀಳುತಿದೆ ರಣಜ್ಞ ಕುಂಡದಲಿ
 ವೃತ್ಯುಮುಖ ದೇಹಿಗಳಸಂಖ್ಯಾತ ಸಂಖ್ಯೆಯಲಿ.

ಧರ್ಮಬಾಹಿರನಿಂತು ಕ್ರೌರ್ಯದಲಿ ನೆಲೆ ನಿಂತು
 ದೇಶದಾದ್ಯಂತಮಂ ರಕ್ತಧುನಿಯೊಳಗಡ್ಡಿ ೨೫
 ಮಣಿಮಯಮಯೂರಸಿಂಹಾಸನದ ಲೋಭದಿಂ
 ದಾಳಿಯಿಟ್ಟಿದ್ದಿದಂ ದೆಹಲಿ ಪರ್ಮಂತರಂ.

‘ಯುದ್ಧದಲಿ ಗೆದ್ದೆಂದು ಗದ್ದುಗೆಯನೇರುವೆಂ
 ಮಡಿದಂದು ಮಣ್ಣಡಿಯ ಗೋರಿಯೊಳಗುರುಳುವೆಂ
 ಗೋರಿಯೋ ಗದ್ದುಗೆಯೊ ಒಂದನೆಂತಾದರುಂ ೩೦
 ಸಾಧಿಸದೆ ಬಿಡೆನೆಂದು ಪಣತೊಟ್ಟಿನೆಂಬಂತೆ
 ಸೋದರರ ತರಿದೊಟ್ಟಿ ಬಂಧುಗಳನಿಲ್ಲಿನಿಸಿ,
 ಪೊಗಲರಧಿರಾಜನಂ ಭರತಚಕ್ರೇಶನಂ
 ತಂದೆಯಂ ಪೂಜ್ಯನಂ ಆರ್ಯನಂ ಸೆರೆಗೈದು
 ಔರಂಗಜೇಬಂ ತಾನೆ ರಾಜನೆಂದೆನಿಸಿದಂ. ೩೫

ಭಯಚಕಿತ ಬಾದಷಹನಾತ್ಮರಕ್ಷಣೆಗಾಗಿ
 ಕಟ್ಟಿದೀ ಪೆರ್ಗೋಟಿ, ಯುದ್ಧದಲಿ ಮಡಿದವರ
 ಎದೆಬುಗ್ಗೆಯಿಂ ಚಿಮ್ಮಿ ಹರಿದ ಕೆನ್ನೆತ್ತರಿಂ
 ನ್ನಾಂದಂತೆ ಕೆಂಬಣ್ಣದಿಂ ಕಣ್ಣಿಗತಿಭಯಂ—
 ಕರಮಾಗಿ ಸಾಮ್ರಾಜ್ಯದಾಹದ ಪೆಡಂಭೂತ— ೪೦
 ಮನೆ ನಿಂದು ತೋರುತಿದೆ, ನೋಡುವರ ಎದೆ ಮನಂ
 ಕರಗಿ ಮೂರ್ಛಾವೇಗದಲಿ ಮೈಮರೆಯುವಂತೆ.
 ಯಮುನೆಯ ಮಹಾಪೂರಮಿದರಡಿಯೆ ಸುಳಿದು ತೆರೆ
 ತೆರೆಯಾಗಿ ನೊರೆಗರೆದು ಕೆಂಪೇರಿ ಹರಿಯುತಿದೆ
 ಪೊರೆಯುತೆ ನಿರಂತರಂ ; ಮಾನವಂ ಗೈದಿರುವ ೪೫
 ಪಾಪದ ಕಳಂಕಮಂ ತೊಳೆದು ಪಾವನಗೈಯೆ
 ಧರ್ಮಪುರುಷಂ ನಿಯೋಜಿಸಿದ ಯೋಗಿನಿಯಂತೆ.

ರುಧಿರಮಯಕೋಟಿಯಂ ಸ್ಪರ್ಶಿಸಿದ ಯಮುನೆಯುಂ
 ತಾಮ್ರಲೋಚನೆಯಾಗಿ ಕೆನ್ನೀರ ಹೊಳೆಯಾಗಿ
 ಪಾಪಿಗಳ ಪಾಪಮಂ ಘಾತುಕರ ಹತ್ಯಮಂ ೫೦
 ದ್ವೇಷಿಸುವಳೆಂಬಂತೆ ಓಡೋಡಿಹೋಗಿ ಕಡ—

ಲಾಣ್ಮನಿಗೆ ನರನ ರಾಕ್ಷಸಬುದ್ಧಿಯಿಂದಾದೆ
ಕೆಂಗೊಲೆಯ ಚಿಹ್ನಮಂ ತೊಳೆವುದಸದಳಮೆಂದು
ಮೊರೆಯಿಡುವಳೆಂಬಂತೆ ತೋರುತಿಹುದೆನಗಿಂದು.

ಯಮುನೆಯಾಚೆಯ ದಡದಿ ಬಿತ್ತರದ ಒಯಲಿನಲಿ
ತಾಜಮಹಲಿನ ಸಮಾಧಿಸ್ತಾಪದುತ್ತುಂಗ
ಸೌಧಂ ವಿರಾಜಿಸಿದೆ ; ಸಾತ್ವಿಕಪ್ರೇಮದಾ—
ನಂದದ ನಿದರ್ಶನದ ಧವಳಗಿರಿಯೆಂಬಂತೆ !
ಆಮಹಾಶ್ವೇತ ಶೀತಳ ಸೌಧದಡಿಯಾಳದಲಿ
ಭಾರತದ ಸಾಮ್ರಾಜ್ಞಿ ಸಾಜಹಾನನ ರಾಣಿ ೬೦
ದಾರನುಮನೆನ್ನುಮಂ ಪಡೆಡಾ ಮಹಾತಾಯಿ
ಮೌನದಿಂ ಪವಡಿಸಿಹಳಾತ್ಮಸುಖ ನಿದ್ರೆಯಲಿ.
ಅಂತಹಳ ನಿದ್ರೆಯುಂ ಭಂಗಗೊಂಡಂತಾಗೆ
ಅವಳ ಮಕ್ಕಳೆ ಮಿಡಿದ ರುದ್ರವೀಣಾನಾದ—
ದುನ್ನಾದದಿಂದಾಕೆ ಕೋಪದಿಂದುರಿವಳೆನೆ ೬೫
ಹಗಲಿನಲಿ ಬಿಸಿಲಝಳದೆದುರಿನಲಿ, ಮೇಣಂತೆ
ಸಂಜೆಯಲಿ ಬೈಗುಗೆಂಪುರಿಯಲ್ಲಿ, ವಿಪ್ಲವದ
ಕ್ರಾಂತಿಪುರುಷಂ ತನ್ನ ಕೊಡಲಿಕಡೆಗೋಲಿಂದೆ
ರುಧಿರಾಬ್ಧಿಯಂ ಕಡೆಯೆ ಮೊರೆಮೊರೆದು ಕುದಿಗೊಂಡು
ಸಿಡಿದ ರಕ್ತಂ ಘನಿಸಿ ಉರಿವ ಹರಳಾದಂತೆ ೭೦
ರಂಜಿಸುವುದಾಸೌಧ ರಮಣೀಯ ರೌದ್ರಮಂ
ಬೀರುತ್ತೆ ನೋಳ್ವರಿಗಗುವುಮದ್ಭುತಮಾಗಿ !
ಅವಳ ಕರುಳಿನ ಬಳ್ಳಿ ಚಿಗುರಿ ದಾಂಗುಡಿಯಿಟ್ಟು
ಹಸುರುಹಂದರವಾಗಿ ಹೂವಾಗಿ ಹಣ್ಣಾಗಿ
ನೆರಳಿನಾಸರೆಯಾಗಿ ಹಬ್ಬುವುದನುಳಿದಿಂದು ೭೫
ಕತ್ತರಿಸಿ ಬೀಳುತಿದೆ ಸೊರಗಿ ಸೊಪ್ಪಾಗುತಿದೆ
ಸೀದು ಕರಿಮುರಿವೋಗಿ ಗಪ್ಪುಗಾರಾಗುತಿದೆ.
ಅವಳ ಹೃದಯೇಶ್ವರಂ ಸಕ್ಕರೆಯ ಸವಿಯೊಲುಮೆ—
ಯಕ್ಕರಯ ಎರೆಯನವನಿಲ್ಲಿ ಸೆರೆಸಿಲುಕಿಹಂ

ಮಗನೆ ಕಾರಣಮಾಗಿ ಆಸನ ಚ್ಯುತನಾಗಿ ೮೦
 ವೈಭವಂಗಳ ನಿಗಿ ಭ್ರಷ್ಟಸಾಮ್ರಾಟನಾಗಿ
 ಮೊದಲೆ ನಿಧಿ ಹತನಾಗಿ ಗತಭಾಗ್ಯನೆನಿಸಿದ
 ಅವಳ ಮಗ ದಾರನುಂ ಕೈತವಕೆ ತುತ್ತಾಗಿ
 ತನ್ನನಿಂ ವಿಷವುಂಡು ಮಡಿದು ಮಲಗಿಹನಿಲ್ಲಿ.
 ಅವಳೆಲ್ಲ ನಂಟರುಂ ಮೇಣವಳ ಇಷ್ಟರುಂ ೮೫
 ಕತ್ತಲೆಯ ಕೋಣೆಯಲಿ ಯಾತನೆಯನನುಭವಿಸಿ
 ನರಳುತಿಹರನುದಿನಂ ಮರಣದ ನಿರೀಕ್ಷೆಯಲಿ.
 ಇಂತೆಲ್ಲರಂ ಕೊಲಿಸಿ ಇಂತೆಲ್ಲರಂ ಅಳಿಸಿ
 ಅವಳ ಕಿರಿಮಗನಿಂದು ಬಾದಷಹನೆಂದೆನಿಸಿ
 ಅರಸುಬೆಳ್ಳೊಡೆ ಮಕುಟ ಕರವಾಲಗಳ ಧರಿಸಿ ೯೦
 ಸಿಂಹಾಸನಂ ಏರಿ ಮಂತ್ರಿಪೇನಾನಿಗಳ
 ಓಲಗದೊಳುರವಣಿಸಿ ಮೆರೆಯುತಿಹನವನಿಲ್ಲಿ.
 ಪ್ರಜೆಗಳುರ ಪೌರರುಂ ರಾಜಸಾಮಂತರುಂ
 ಕ್ಷೋಭೆಗೊಂಡವರಾಗಿ ಕುದಿಯುತಿಹರೊಳಗೊಳಗೆ,
 ಎಷ್ಟುದಿನವಿನ್ನಿಂತು ನಾವು ನವೆಯುವದೆಂದು. ೯೫
 ಬಾಬರನ ಅಕ್ಬರನ ಷಾಜಹಾನನ ಬಳಿಕ
 ಔರಂಗಜೇಬನವನೈತಂದು ಆ ಹೆಸರ
 ಕೀರ್ತಿಯಂ ಕೆಡಿಸಿ ಅದಕಪಜಯದ ಮಸಿ ಬಳಿಯ—
 ಲೆಂಬಂತೆ ಈತನನ್ಯಾಯದಿಂ ಭಾರತವ
 ನಾಳುತಿಹನೆಂದು ಜನ ಮರುಗುತಿದೆ ಭಯದಿಂದೆ. ೧೦೦
 ಷಾಜಹಾನನ ಬಳಿಕ ಭಾರತವ ಬೆಳಗುವರೆ
 ದಾರನೆ ವಲಂ ತಕ್ಕನೆಂದೆಲ್ಲರಾಡಿದರ್ !
 ಆತನ ಮಹೋನ್ನತಿಯನೇನೆಂದು ನೆನೆದಪರ್ !
 ಅವನ ದಯೆಯನುಪಮಂ ಅವನ ಕ್ಷಮೆಯಸದ್ಭರಂ
 ಅವನ ದೈವಪ್ರೇಮ ಅವನ ಧರ್ಮೋತ್ಸಾಹ-- ೧೦೫
 ಮೊಂದೊಂದುಮದ್ಭುತಂ, ಅನ್ಯತ್ರ ದುರ್ಲಭಂ
 ಇಂತೆಂದು ಷಾಡುವರ್ ಪೊಗಳುವರ್ ಜನ ನಿಂದು.

ಆದರೇನೆಮಗಿಂದು ಆತ ದೊರಕುವನೇನು ?
 ರಜಪೂತರುಂ ಮೊಗಲರುಂ ಕೂಡಿ ಒಂದಾಗಿ
 'ಭಾರತೀಯರು ನಾವು' ಎನುವ ಅದ್ವೈತಮಂ ೧೧೦
 ದಿನದಿನದ ಲೋಕಾನುಭವದಿಂದಲಾರ್ಜಿಸುತ್ತೆ
 ರಾಷ್ಟ್ರಕಲ್ಯಾಣಮಂ ಸಾಧಿಸುವ ಸದ್ಬುದ್ಧಿ
 ಆತನೊಡನೆಯೆ ಸಂದು ಮಣ್ಣಾಗಿಹೋದತ್ತು,
 ಇನ್ನೆಮಗೆ ಬೆಳಕೆಲ್ಲಿ ! ಗೆಲುವೆಲ್ಲಿ ! ಚೆಲುವೆಲ್ಲಿ !

ಅಮಠ ಪದವಿಯುಗಳಿಸಿದಮೃತಲೋಕದ ತಾಯೆ !
 ಅಳಿಯದಳೆ ! ಓದೇವಿ ! ಮೃಣ್ಮಯರು ನಾವು ನ-
 ಮ್ಮೀನೋವಿನರಿವಹುದೆ ನಿನಗಲ್ಲಿ ? ಈಬಗೆಯ
 ನಾರಕಿಗಳುತ್ಕಟದ ರೋದನಂ ನಿನಗಲ್ಲಿ
 ಕೇಳುವುದೆ ? ಕೇಳಿಸಿದರೇಕೆಂತು ಮೌನದಿಂ
 ನಿದ್ರಿಸಿಹೆ ? ಏಳು ಎಚ್ಚರವಾಗು, ಮಕ್ಕಳಿಗೆ ೧೨೦
 ಸದ್ಬುದ್ಧಿಯನ್ನಿತ್ತು ಮೊದಲೆಂತೊ ಮತ್ತಂತೆ
 ಭಾರತಂ ಸತ್ಯಧರ್ಮಂಗಳಿಂ ಸದ್ವಿದ್ಯೆ
 ಕಲೆಗಳಿಂ ಕುಶಲಕರ್ಮಂಗಳಿಂ ಪ್ರೇಮದಿಂ
 ಬೆಳಗುವಂದದಿ ಮಾಡು ಕಣ್ಣೆರೆದು ನೋಡಮ್ಮ !
 ನಮ್ಮವರ ಬೇನೆಬೇಸರಗಳ ನಿವೇದಿಸುತ್ತೆ ೧೨೫
 ಶೋಕದಿಂ ಮತ್ತೆ ಉದ್ವೇಗದಿಂ ನುಡಿದೆನ್ನ
 ಮನ್ನಿಸುತ್ತೆ ಕಾಪಾಡು ; ನಿನ್ನ ಮಗಳಾಂ ನೋಡು
 ಅಡಿಗೆರಗುತಿಹೆನಿದೋ ಹರಸು ಅಭಯವನಿತ್ತು
 ಹೃದಯದೊತ್ತು ಕೃಮಂ ನೀಗಿ ಮನಸಿಗಾಹ್ಲಾದವಾಗಿ.

111265

ಗತಿ ೨

ಆಂಗುರೀಬಾಗಿನುದ್ಯಾನದೊಳಗಿಂದೇನು
 ಹಿಂದೆಂದು ಕಾಣದಿಹ ಸೌಂದರ್ಯ ಸೂಸುತ್ತಿದೆ.
 ಮಧುಮಾಸದಾನಂದ ಮೈವೆತ್ತು ತೋರುತ್ತಿದೆ.
 ಚಿತ್ರಚೈತ್ರೋತ್ಸವದಿ ಸೃಷ್ಟಿ ನಲಿದಾಡುತ್ತಿದೆ.
 ಚಿಗುರಿರುವುದಾವ್ರವನ ನಿಮಿರಿ ನನೆಕೊನೆವ್ರೇಗಿ ೫
 ಮನ್ಮಥೋತ್ಸವಕೆಂದು ನಿಂದ ತೇರೆಂಬಂತೆ.
 ಕೊಂಬೆಕೊಂಬೆಗೆ ಕುಳಿತ ಪಕ್ಷಿಪರಿಷನ್ನೇಳ
 ಜೇನುನಿಯೊಳುಲಿಯುತ್ತಿವೆ ಸುಗ್ಗಿ ಸನ್ನಿಹಿತವೆನೆ.
 ಬಳಿಯೆ ಜಲಜಲನುಕ್ಕಿ ಹರಿವ ಕಾಲುವೆ ಜಲಂ
 ಅಲೆಯ ಸುಳಿಸುಳಿಗೂಡಿ ನೊರೆಗರೆದು ರಚಿಸುತ್ತಿದೆ ೧೦
 ಚಿಲುವುನೀರ್ಗಾದಿಗೆಯನರಸಂಚೆಯೋಲಗಕೆ.
 ಭೃಂಗರಾಜನ ಬರವಿಗಣೆಗೈವಳೆನೆ ಪದ್ಮ
 ದಳಪಹಸ್ರಂ ಅರಳಿ ನಿಂದಿರುವಳೀಯೆಡೆಯೆ.
 ಪಚ್ಚೆ ಹಾಸಿದ ಹಸುರು ಹುಲ್ಲುಕಾವಣಗಳಲಿ
 ಬಿಳಿ ಕರಿಯ ನೀರ್ವಕ್ಕಿ ನೆರೆದೊಂದು ಗುಂಪಾಗಿ, ೧೫
 ಸೌಂದರ್ಯಲಕ್ಷ್ಮಿಯಂ ಸ್ವಾಗತಿಸಿ ಕರೆದಿತ್ತು-
 ಲೈತರುತೆ ಪಾದಾವಧಾನವನ್ನೋದುತ್ತಿವೆ.
 ಆತ್ತು ಹೂವರಳಿರುವ ಗಿಡಮರಂಗಳ ತೂಗಿ
 ಉಯ್ಯಾಲೆಯಾಡುತ್ತಿದೆ ಗಾಳಿ ಜೋಗುಳ ಹಾಡಿ.
 ಬೀಸಿಬರುತಿಹುದಂತೆ ಪುಷ್ಪಪರಿಮಳಧೂಳಿ ೨೦
 ಸುಖದ ಸುಗ್ಗಿಯ ಬರವ ಸಾರ್ವ ಹರಿಕಾರನೆನೆ.
 ಬಣ್ಣಬಣ್ಣದ ಚಿಟ್ಟೆ ನೂರೊಂದುಸಲು ಒಂದು

ಸವಿಮುತ್ತುನೊತ್ತುತಿದೆ ಹೂವುಹೂವಿಗೆ ಕುಳಿತು.

ಅದರಧರ ಚುಂಬನಕೆ ದಳದಳ ವಿಕಂಪಿಸುತೆ

ಸರ್ವಾರ್ಪಣಂಗೈದು ಸುಮವರಳಿ ನಿಲ್ಲುತಿದೆ. ೨೫

ಗಿಡದಲ್ಲಿ ಮರದಲ್ಲಿ ಹೂವಿನಲಿ ಹಸಾರಿನಲಿ

ಹಕ್ಕಿಯಿಂಚರದಲ್ಲಿ ಹಳ್ಳದಲಿ ಹೊಲದಲ್ಲಿ

ಜಲದಲ್ಲಿ ನೆಲದಲ್ಲಿ ಎಲ್ಲಿ ನೋಡಿದರಲ್ಲಿ

ಅಂಗುರೀಬಾಗಿಣೊಳು ಚೆಲುವಿಂತು ಸೂಸುತಿದೆ.

ಇಳಿಹೊತ್ತಿನಲಿ ನೋಡಲೀತಾಣದೀ ಚೆಲುವು ೩೦

ಇಮ್ಮಡಿಸಿ ತೋರುತಿದೆ. ನೆಲದ ಚೆಲುವಿನ ಜೊತೆಗೆ

ಬಾನ ಚೆಲುವೂಕೂಡಿ ಒಂದಾದುದೆಂಬಂತೆ.

ಭೂಲೋಕದಲಿ ನೆಟ್ಟ ಪಾರಿಜಾತಂ ಅರಳಿ

ಪರದ ಸೌರಭ ಸೂಸಲಾನಂದವಿಮ್ಮಡಿಸಿ

ತೋರ್ಪಂತೆ, ದೈವಸಾನ್ನಿಧ್ಯದಲಿ ಭಕ್ತಗಣ ೩೫

ಕಳೆಯೇರಿ ನಿಲುವಂತೆ, ಪತಿದೇವನೆದುರಿನಲಿ

ಸತಿಯಾತ್ಮ ಹೊಳೆವಂತೆ, ಅಸ್ತಗಿರಿಯಾಚೆಯಲಿ

ಠತ್ನದೀಪಸ್ತಂಭದಂತೆ ರವಿ ಬೆಳಗುತಿರೆ,

ನೊತ್ತುಲೋಭೆಯನೆಸೆದು ಸಂಧ್ಯೆ ಮೈದೋರುತಿರೆ,

ದೇದೀಪ್ಯಮೆನೆ ತೋರ್ಪ ಸ್ವರ್ಗಸೌಂದರ್ಯದಲಿ ೪೦

ತಿರೆ ಬೆಳಗಿ ನಿಂದಿಹುದು ಅತ್ಯಧಿಕ ಕಾಂತಿಯಲಿ.

ಈಬೆಳಕು ಈಕಾಂತಿ ಈಬೆಡಗು ಈಬಣ್ಣ

ಈಚೆಲುವಿನಾಲೋಕವೀಸೊಬಗಿನಾನಂದ

ಆವುದೋ ಹಳೆಯ ಸವಿನೆನಪುಗಳ ಕೆರಳುತಿವೆ.

ಬಗೆಯ ಬಾನಂಗಳದಿ ಸ್ಮೃತಿಯ ಪಟಲದ ಮೇಲೆ

ನೂರಾರು ಕಲ್ಪನೆಯ ದೃಶ್ಯಜ್ಯೋತಿರ್ಮಾಲೆ

ಹೃದಯಾಂತರಾಳದಿಂದೊಗೆದು ಮಿನಮಿನ ಮಿನುಗೆ

ಮೂಡಿಬರುತಿಹುದಿಂದು ಎನಗಾದಿನಂ ಸಂಜೆ

ಪ್ರಿಯತಮನ ಪ್ರಥಮ ಸಂದರ್ಶನೋತ್ಕರ್ಷದಿಂ-

ದಾದ ದಿವ್ಯಾನಂದನುಭವದ ಸವಿನೆನಪು.

೫೦

ಇಂತಹುದೆ ಸಂಜೆಯಲಿ ಅಂದಿದುವೆ ತೋಟದಲಿ

ಇಲ್ಲಿಗೈದಿದನಾತನೆನ್ನರಕ್ಷಾಬಂಧಿ.

ರಜಪೂತಪುಂಗವನ ನಾನಂದೆ ನೋಡಿದುದು.

ಜೇನೆಯ್ಯವೋಲಿನಿದು ಆಗಳಾದನುಭವಂ

ಅದನು ನೆನೆದೊಡನಿಂದು ದೇಹ ಗುಡಿಗಟ್ಟುವುದು,

ಕಣ್ಣು ಹನಿಗೂಡುವುದು, ಅನಂದವುಕ್ಕುವುದು.

ಮತ್ತವನೆ ಕಣ್ಣೆದುರೆ ಬಂದಂತೆ ನಿಂದಂತೆ

ನುಡಿದಂತೆ ನಡೆದಂತೆ ಭಾಸಮಾಗುವುದೆನಗೆ.

ಪ್ರೇಮದಂಜನ ಬಳಿದ ಬಗೆಗಣ್ಣ ತೆರೆಯುವೆನೆ

ಕಾಣಿಸುವನೆನ್ನಿನಿಯನೆನ್ನ ರಕ್ಷಾಬಂಧಿ.

೬೦

ನೋಡುನೋಡಾತನಂ ರಜಪೂತ ವೀರನಂ !

ಆರ್ಯಧರ್ಮೋದ್ಧರಣಕೆಂದು ಕೈಯೆತ್ತಿಹಂ.

ದ್ರೋಹಿಯುದ್ಧಾಟನಕ್ಕೆಂದು ಅಸಿಯೆಳೆದಿಹಂ.

ಶತ್ರುಹನನೋತ್ಕರ್ಷಕೆಂದು ಹಯವೇರಿಹಂ.

ಎನ್ನಂತೆ ಆತನುಂ ಮೌರುಷ ಪ್ರಣಯಿಯೆನೆ

೬೫

ಭೀಮ ಬಂಧುರ ಮಹೋನ್ನತನಾಗಿ ತೋರಿಹಂ.

ಆತನಸಮಾನನತಿಸುಭಗನಪ್ರಾಕೃತಂ.

ಕವಿ ಗಮಕಿ ಗಾಯಕಂ ಹೆಂಬೆಡಿಗಳಪೋಲು

ಕಾವ್ಯಗಾಯನ ಚಿತ್ರನೃತ್ಯಸಂಗೀತದಿಂ

ಮಾನಗೌರವಗಳಂ ಗಳಿಸಲೆಂದಾತಿಸುತೆ

೭೦

ಅರಸನಾಸ್ಥಾನಮನ್ನರಸಿ ಬರುತಿರಲಿತ್ತು

ಅತ್ತಲೆನ್ನಿನಿಯ ತಾಂ ಕಪ್ಪುಕುದುರೆಯನೇರಿ

ಬಿಲ್ಲು ಬಾಣ ಗುರಾಣಿ ಬತ್ತಳಿಕೆಗಳ ಕೊಂಡು

ಮಾರಣದ ಯಜ್ಞದಧ್ವರ್ಯುವೆನೆ ನಡೆಯುವಂ

ರಣರಂಗದೆಡೆಗಾಗಿ. ಅವನಂಥ ವೀರರಿಂ

೭೫

ಭಾರತಕೆ ಸುಖವಹುದು ; ರಾಷ್ಟ್ರದುಸ್ಸತಿಯಹುದು.

ಏನೇನನೋ ಇಂತು ಯೋಚಿಸುತ್ತಿರುವೆಂದು
 ಅವನೋ ಅಸ್ಪಷ್ಟದನಿಗೇಳಿದಂತಾಗೆ
 ತಿರುಗಿದೆಂ. ಕಿವಿಯರಳಿ ಕೇಳಿದೆಂ, ಕಣ್ಣರಳಿ
 ನೋಡಿದೆಂ. ಆಕಾಶಮಂಟಪದೊಳದೇತಾನೆ ೮೦
 ದೀಪಹಚ್ಚಿತು ತಾರೆ, ಬಳ್ಳಿವನೆಯಿಂದದುವೆ
 ತೀಡಿದುದು ಸೌರಭಂ, ಹೊಳೆ ಹರಿದು ಜಾರಿದುದು
 ಹಕ್ಕಿ ಹಾರಿತು ಹಾಡಿ ನಿನಗೆ ಶುಭಮಹುದೆಂದು.
 ನವನವೋನ್ಮೇಷಶಾಲಿನಿಯಪ್ಪ ಸೃಷ್ಟಿರತಿ
 ಬಹ್ವರ್ಥಗರ್ಭಿತೆಯೆ ದಿಟವೆಂದು ಬಗೆಯುತ್ತಿರೆ ೮೫
 ಅನತಿದೂರದ ನಿಕುಂಜದೇಡೆಯೆತ್ತಣೆನದೋ
 ಚಿಮ್ಮಿದುದು ಕೆಂಧೂಳಿ. ಖುರಪುಟದ ದನಿಕೇಳಿ
 ಚಿಮ್ಮಿದೆಂ ಏನೆಂದು ನೋಡಲೆಂದಾಶಿಸುತೆ,
 ಕೈಗೆಬಂದಾವೃತರುಶಾಖೆಯುಂನೆಮ್ಮಿ ನಾಂ.
 ಕಾಣಿಸಿತು ಹಯವಿಳಿದು ಧಾವಿಸುತಲೈತರುವ ೯೦
 ಪ್ರೇಮಮೂರ್ತಿ. ಹಿರಿಹಿರಿಹಿಗ್ಗಿ ಆತನೆ ನಿಜಂ
 ಎಂದು ಸಾನಂದದಿಂ ಮೈಮುರಿದು ಬೀಳುವೊಲು
 ಮೊಳಕಾಲನೂರಿದೆಂ. ಆತನಡಿದಾವರೆಯೊ—
 ಳೆನ್ನ ಕುಂತಳದುಂಬಿ ನಿಶ್ಚಿಂತೆಯಿಂದಲೆನೆ
 ನೆಲೆಸಿದುದು ನಿಶ್ಚಲಂ.

ಮುಂದೇನ ಪೇಳುವೆಂ ! ೯೫

ಮನಸಿನಲಿ ಕನಸಿದ್ದುಡಿಲ್ಲಿ ನೆನಸಾದುದೆನೆ
 ಕಪ್ಪು ಕುದುರೆಯನಿಳಿದು ಬಳಿಬಂದ ಇನಿಯನಂ
 ನೋಡಿ ಪುಳಕಂಗೊಂಡು ಮೈಬೆವರಿ ಮನ ಬಳಲಿ
 ಹೃದಯದುದ್ವೇಗದಲಿ ರಕ್ತ ಬಿಸಿಯಾಗುತ್ತಿರೆ,
 ಅಂತರ್ವದನೆಯಾಗಿ ಬಾಗಿಂತೆನು ಬರಿದೆ. ೧೦೦
 ಎನ್ನಿ ರವನವಲೋಕಿಸುತ್ತಿನಿಯನಿಂತು ಸಂ—
 ತವಿಸಿದನು ಮಾತಿನಲಿ ನುಡಿನುಡಿಗೆ ಜೇನಿಟ್ಟು :

“ ಓದೇವಿ! ಜಹನಾರಬೇಗಮಳೆ! ಬಳಿಗೆ ಬಾ,
 ಕೂಳದ ನೀರ್ಗಾದಿಗೇಯೊಳರಸಂಜೆ ಕುಳಿತಂತೆ
 ಅಮ್ಮತಶಿಲೆಯುಂಚಿನಲಿ ನಿಶ್ಚಿಂತೆಯಿಂ ಕುಳಿತು ೧೦೫
 ನಿನ್ನಮರಗಾಯನದಿನೆನ್ನೆದೆಯ ಸಂತವಿಸು.
 ಔರಂಗಜೇಬನಾಣತಿಯಿಂದೆ ದೇಶದಲಿ
 ಗಾಯನವೆ ಇಲ್ಲವಾಗಿದೆಯಂತೆ. ಆದರೇಂ!
 ನನ್ನಾರ್ಪಣಗಾನ ಸ್ವರ್ಗಲೋಕದ ಗಾನ.
 ಗಂಧರ್ವಗಾನಮನ್ನಿದನಾಗದೆನ್ನಲಿಕೆ ೧೧೦
 ಭೂಲೋಕದಾಳರಸ ಬಾದಷಹಗಳವಲ್ಲ.
 ಗಂಧರ್ವರಂತಾವು. ಹಾಡುವುದೆ ನಮ್ಮ ಗುರಿ.
 ಜಹನಾರ! ನಿನ್ನವೃತ್ತಗಾಯನದಿನೆನ್ನೆದೆಗೆ
 ರಸವೂಡು! ರಣದಿಂದ ತಂದಿರುವ ಪ್ರಣಮಯದ
 ದೇಹಮಂ ನಿನ್ನ ಪ್ರೇಮಾಮೃತದ ಮಧುರಮೆಯ
 ಗಾನಲಹರಿಯೊಳೊಮ್ಮೆ ಮಿಸಿಸು ಮುಳುಗಿಸಿ ನಲಿಸು.
 ಮರೆವೆನಾ ನೋವುಗಳ ಮರೆವೆನಾ ಏರುಗಳ.
 ಜೇನಿಂಚರಂಗೈದು ಸೊದೆಗರೆದು ದನಿಗೂಡು.
 ಕಾತರಿಪುದೆನ್ನ ಎದೆ, ಕಳವಳಿಪುದೆನ್ನ ಮನ,
 ತಣಿಸು ಬಾ ಮುದವೂಡು.” ೧೧೨

ಬಳಿಕರೆದು ಬರಸೆಳೆದು

ಆರಸನಿಂತಾದರಿಸೆ, ಮೆಲ್ಲಮೆಲ್ಲನೆ ಸರಿದು
 ಹಾಲುಗಲ್ಲಿನ ಮೇಲೆ ಕುಳಿತಾನು ಹಾಡಿದೆನು.
 ಗಾನದಾನಂದದಿಂ ಪರವಶತೆಯೊಂದಿದೊಲು
 ಚೆನ್ನೊನ ಮುದ್ರೆಯಲಿ ಆತ್ಮಸುಖನಿದ್ರೆಯಲಿ
 ಮನದಾಣ್ಮನಿದನು ನಿರಾಳ ನಿಶ್ಚಿಂತೆಯಲಿ! ೧೧೫
 ನಾನುಮಂತಾತನವೊಲಾನಂದದಿಂ ಮುಂದೆ
 ಭಾಮಾನುಭವದಿಂದೆ ಭಾವಪರವಶಳಾದೆ.
 ಅದ್ವೈತಭಾವದಿಂದಾತ್ಮಸಮರಸಗೊಂಡು

ಶಾಶ್ವತದ ಶಿವಸುಖಂ ಕಂಡ ರಸಪೂರ್ಣರೆನೆ
ಅವಧಿಯಿಗಿಲ್ಲದೆಯೆ ಸುಖಿಸಿದೆವು ನಾವಂದು ೧೩೦
ಶಾಂತಿಯಂ ತಾಳಿ ಕಾಲನನೆ ಮೂದಲಿಸಿದಂತೆ !

ಕರ್ತವ್ಯಭಾರದಿಂದೆನ್ನರಕ್ಕಾ ಬಂಧಿ
ಹೊರಡಲನುವಾಗುತಿರೆ ನುಡಿದನೆನಗಿಂತೆಂದು :
“ಯೋಧಪುರದರಸರಲಿ ಸಿಕ್ಕೆಯೊಂದುಳಿದಿರಲಿ,
ಅದರ ಶಿಶುಹೃದಯದುಸಿರಾಡುತಿರುವನ್ನೆಗಂ ೧೩೫
ನಮ್ಮರಸು ಮನೆತನದ ಕ್ಷಾತ್ರದೀಪಸ್ತಂಭ
ಕುಸಿಯಲಾರದು ದೇವಿ, ನಂದಲಾರದು ದೀಪ !
ಇಂಗಲಾರದು ತೈಲ ; ದೇದೀಪ್ಯಪ್ರಭೆಬೀರಿ
ಪ್ರಜ್ವಲಿಸಿ ಬೆಳಗುವುದು. ಅಷ್ಟು ಸತ್ವೋನ್ನತಂ
ನಮ್ಮ ಕ್ಷತ್ರಿಯ ಜನ್ಮ.” ಇಂತುಸುರಿ ಕಟಿಬದ್ಧ ೧೪೦
ಕರವಾಲಮಂ ಸೆಳೆದು ಯುಳಿಸಿಸುತೆ “ಇದೊ ನೋಡು !
ನಿನ್ನ ಮಾನ್ಯತೆಗಾಗಿ ಮತ್ತೆ ಗೌರವಕಾಗಿ
ಸುರಗಿಯೆಳೆದಿಹೆನಿಂದು, ಸಮರದಲಿ ಗೆಲುವೆಂದು.
ಹೋಗಿಬರುವೆನು ನಾನು, ಕೋರು ಜಯಸಿದ್ಧಿಯಂ.”
ಎಂದಾತನಾಡಿದಂ. ಅವನುಸಿರು ಬಿಸಿಯಿತ್ತು, ೧೪೫
ಮೈರಕ್ತ ಕುದಿದಿತ್ತು, ಪ್ರಜ್ಞೆ ಕಾವೇರಿತ್ತು,
ನಾನು ನುಡಿದನಿತರೊಳೆ ಮತ್ತೆ ಇಂತುಸುರಿದಂ.
“ಜಹನಾರ ! ಕ್ಷಾತ್ರರಕ್ತವು ಹರಿವ ನಿನ್ನದೆಯೊ
ಳಳಿಸಿದೆಯೆ ಮೇವಾರ ಸಾಮರನ ಸವಿನೆನವು !
ದೆಹಲಿ ಅಜ್ಜೀರುಗಳ ರಕ್ತಿಸುವ ಕಾರ್ಯದಲಿ, ೧೫೦
ವಿದ್ರೋಹ ಮುಸಲರನ್ನೆದುರಿಸಲು ಹೋದಾತ
ಮೇಲಂತರಿಕ್ಷದಲಿ ಅಪ್ಸರೆಯನೊರ್ವಳಂ
ಸಂದರ್ಶನಂಗೈಯೆ ನುಡಿದಳವಳಿಂತೆಂದು :
‘ಓ ಅರಸೆ ! ಧರ್ಮಪ್ರಭು ! ಸಮರಸಂರಂಭದಿಂ—
ದಾರ್ಯಧನೋದ್ಧಾರಕಾರ್ಯದಲಿ ತೊಡಗಿರುವ ೧೫೫

ನೀನಿಂದು ಧನ್ಯನೈ. ಶತ್ರುಗಳನೆದುರಿಸುತೆ,
 ಧೈರ್ಯಶೌರ್ಯೋತ್ಸಾಹಗಳ ತೋರಿ ರಣದಿ ಮಡಿ.
 ಚಿಂತಿಸದಿರಲ್ಲಿ ನಿನಗಿಂದ್ರನರ್ಥಾಸನಂ
 ದೊರಕುವುದು. ಮೇಣಿಲ್ಲಿ ಸತ್ಕೀರ್ತಿ ಲಭಿಸುವುದು ;
 ಇಂತುಸರಿ ಅಪ್ಪರಸೆ ಮೈಗರೆಯೆ ನೃಪತಿಗಾ ೧೬೦
 ದಿವ್ಯಸಂದೇಶದಿಂದಾವೇಶವಿವ್ವಡಿಸೆ,
 ರಣರಂಗಕ್ಕೆದಿದಂ. ಕಾದಿ ಮಡಿದಂ. ಪಡೆದ—
 ನಿಂದ್ರನರ್ಥಾಸನಮನಂತಮಳ ಕೀರ್ತಿಯಂ.”

ಮಾತು ನಿಲ್ಲಿಸಿ ಮೌನವಂತಾಳಿದನು ಎನ್ನಿನಿಯ.
 ಒಳನೋಟವನು ಬೀರಿ ಮೌನದಲಿ ನುಡಿದಂತೆ ೧೬೫
 ನೋಡುತ್ತಿದ್ದನು ಎನ್ನ. ನಾನುಮಂತವನನ್ನೆ
 ನೋಡುತ್ತಿದ್ದೆನು. ಅಂದೊಬ್ಬರೊಬ್ಬರನಿಂತು
 ನೋಡಿದೆವು ಬಹುಹೊತ್ತು. ಬಳಿಕ ಮೌನವನುಳಿದು
 ಎನ್ನೆದೆಯ ಇಂಗಿತವನಿಂತಾಡಿದೆನು ನಾನು :
 “ಯೋಧಪುರದೋ ಅರಸೆ! ಎನ್ನ ರಕ್ಷಾಬಂಧಿ! ೧೬೦
 ಕೇಳು ನನ್ನೀಮಾತ, ಆ ಕನೂಜಿನರಾಣಿ
 ಸಂಯೋಗಿನೀದೇವಿ—ಹೆಸರ ಕೇಳಿಹೆ ಬಲ್ಲೆ—
 ತನ್ನ ಪತಿ ಕಾಳಗಕೆ ಹೊರಟರಲು, ಬೀಳ್ಕೊಳ್ಳುವ
 ಸಂಭ್ರಮದೊಳಾಕೆ ಹೇಳಿದ ಮಾತು ನೆನಪಿದೆಯೆ ?
 ‘ಕಾಳಗದೊಳರಿಯೊಡನೆ ಹೋರಾಡಿ ಮಡಿದಂದು ೧೬೫
 ನಿನಗಾಗಿ ಕಾದಿಹುದು ಸ್ವರ್ಗ ಪರಲೋಕದಲಿ !
 ಅಲ್ಲದಿರೆ ಯುದ್ಧದಲಿ ಶತ್ರುವನೆ ಚೆಂಡಾಡಿ
 ವಿಜಯಮಾಲಿಕೆ ಧರಿಸಿ ಪುರಕೆ ಹಿಂದಿರುಗುವರೆ,
 ನಿನಗಾಗಿ ಕಾದಿಹೆನು ಸ್ವರ್ಗನಿಭ ಧಾಮದಲಿ.
 ಅಡಿಯ ಮುಂದಿಡು ನುಗ್ಗು. ಅಡಿಗಶ್ವಮೇಧ ಫಲ.
 ಅರಿಯ ಮುಂಗಡಿ ನುಗ್ಗು ಮತ್ತಶ್ವಮೇಧ ಫಲ.
 ಅಸಿಯ ಹಿರಿದರಿಯನಿರಿ ಮತ್ತಮರಲೋಕ ಫಲ.”

ನನ್ನ ಮರೆದಿಹವ ತೊರೆ ದೇವೇಂದ್ರಸಿರಿಯಹುದು.
 ನಿನ್ನ ತಾಯಿಯ ನೆನೆದು, ಜನ್ಮಭೂಮಿಯ ನೆನೆದು,
 ರಾಷ್ಟ್ರದೇಳಿಗೆಗಾಗಿ, ದೇಶದುನ್ನತಿಗಾಗಿ, ೧೮೫
 ಸತ್ಯಪೊಂದನೆ ನಾನು ಉದ್ಧರಿಸುವೆಂ ಎಂದು,
 ಧರ್ಮಪೊಂದನೆ ನಾನು ಉದ್ಧರಿಸುವೆಂ ಎಂದು,
 ಸ್ವಾತಂತ್ರ್ಯ ನಮಗೆಂದು ನಡೆಮುಂದೆ ಯುದ್ಧಕ್ಕೆ.
 ಇಂತೆಂದು ನುಡಿದು ಸತಿ ಬೀಳ್ಕೊಂಡಳಿನಿಯನಂ.
 ಅಪ್ಸರೆಯ ಮಾತಲ್ಲ, ಅಶರೀರವಾಕ್ಕಲ್ಲ, ೧೯೦
 ಮೇಲಂತರಿಕ್ಷದಲಿ ತೋರಿ ಮೈಗರೆದವಳ
 ನುಡಿಯಲ್ಲ; ವೀರ ಭಾರತಮಾತೆಯುದರದಲಿ
 ಹುಟ್ಟಿ ಹೆಸರಾದೊಬ್ಬ ವೀರಕ್ಷತ್ರಿಯರಮಣಿ,
 ಯುದ್ಧವಾರ್ತೆಯ ಕೇಳಿ ಮೈಯುಬ್ಬಿ ಮನವುಬ್ಬಿ
 .ಆವೇಶ ಬಂದಂತೆ ಕ್ಷೋಭೆಗೊಂಡವಳಂತೆ ೧೯೫
 ಪತಿದೇವನಂ ಕುರಿತು ಧುರವೀಳ್ಯವನ್ನಿತ್ತು
 ನುಡಿದಮಾತಿದು ಇನಿಯ!" ಹೇಳಹೇಳುತೆ ನಾನೆ
 ತಾಳುತಾವೇಶಮಂ ಮತ್ತೆಂದೆನಾಕ್ಷಾತ್ರ
 'ರಮಣಿಯ ಚರಿತ್ರೆಯಂ ಆ ರುದ್ರವೀಣೆಯಂ
 ಮಿಡಿಯುತಾಲಾಪಿಸಿದನಾ ವೀರಗಾನಮಂ. ೨೦೦
 "ಯುದ್ಧದಲಿ ಪತಿ ಮಡಿಯೆ ಸಂಯೋಗಿನಿದೇವಿ
 ಯೋಗಿನೀಪುರದಲ್ಲಿ ಚಿತೆಯನಣಿವಾಡಿದಳು.
 ಅರಮನೆಯ ಮುಂಗಡೆಯೆ ನೆರೆದೆಲ್ಲಮಂದಿಯಂ
 ಸಂಬೋಧನಂಗೈದಳಂತೆಂದು : 'ಆತ್ಮಬಲಿ—
 ದಾನದಿಂ ರಕ್ತತರ್ಪಣಮಿತ್ತು ಋಣಮುಕ್ತ ೨೦೫
 ನಾದನೆನೆ ಪತಿ ಮಡಿದು ಸೇರಿದನು ಸ್ವರ್ಗವಂ.
 ಪತಿಯನುಳಿದನ್ಯತ್ರ ಗತಿಯಿಲ್ಲ ಸತಿಗೆಂದು
 ಅವನೆಡೆಗೆ ಪೋಗುವೆಂ, ನಶ್ವರದ ದೇಹವಂ
 ಆಗ್ನಿಗಾಹುತಿಮಾಡಿ.' ಚಿತೆಯನೇರಿದಳಾಕೆ.

ಮರುಗಿದುದು ಮಂದಿ ಕಣ್ಣೀರ್ ಮಿಡಿದು. ಪತಿಯೆಡೆಗೆ
ತೆರಳಿದಳು ಆತಾಯಿ ಜಗದಕಣ್ ಮರೆಯಾಗಿ.”

ಕಥೆಹೇಳಿ, ಅರೆಚಣಂ ನಿರ್ನಿಮೇಷಾಕ್ಷಿಯಿಂ—
ದಿಂಕ್ಷಿಸುತೆ ಪತಿದೇವನಂ, ಕೇಳಿದೆನು ಇಂತು :
“ಇಲ್ಲ ಈಲೋಕದಲಿ ಒಲಿದೆರಡು ಜೀವಿಗಳು
ಅಲ್ಲ ಆ ಲೋಕದಲು ಒಂದೆಡೆಗೆ ಸೇರುವರೆ ? ” ೨೧೫
ನನ್ನ ಇಹಪರದೆಲ್ಲ ಕನಸುನನಸುಗಳಲ್ಲಿ
ಈಯೊಂದು ಪ್ರಶ್ನೆಯಲಿ ಘನಿಸಿ ಹರಳಾದಂತೆ
ಕೇಳಿದೆನು ಇನಿಯನಂ. ಆತನುತ್ತರವಾಗಿ
ನಗೆಮುಗುಳನರಳಿಸುತೆ ಆಹುದೆಂದು ಹೇಳಿದಂ.
“ದೇಹಬಂಧನದಲ್ಲಿ ಸೆರೆಸಿಲುಕಿದೀಆತ್ಮ ೨೨೦
ಅಗ್ನಿಸಂಸ್ಕಾರದಿಂ ಕೊಳೆಸುಟ್ಟು ಕಳೆಯೇರಿ
ಮಿರುಗುವುದು ಕಾಳಿಕೆಯ ಕಳೆದುಳಿದ ಮಿಸುನಿಯಂತೆ.”

ಎಂದು ಹಯವೇರಿದಂ, ನಾನು ಹೌಹಾರಿದೆಂ.
ಮತ್ತೆನೋಡುವೆನೆಂದು ಆಶ್ವಾಸನಂಗೈದು
ಎವೆಮುಚ್ಚಿಬಿಡುವಲ್ಲಿ ಮಿಂಚಿಸುರೆಯಾದಂ. ೨೨೫
ಒಡನೆ ತಿರೆಗುರುಳಿದೆಂ, ಸಂಚಿತಪುಣ್ಯಕರ್ಮಂ
ಸಂದುದೆನೆ ಸ್ವರ್ಗದಿಂ ತಿರೆಗುರುಳ್ಳ ಸುಮನಸೆಯು
ಪೋಲಂತೆ; ಧಳಧಳನೆ ಹೊಳೆದು ಹೊಗುರುರಿದಂಧ
ಪುಣ್ಯದೀವಿಗೆಯಾರಿ ಉಳಿದ ಕಿಡಿ ಮಸಿಯಾಗಿ
ಕರಕಲಿಳೆಗುರುಳ್ಳಂತೆ; ತುರಗಮುರಪುಟಹತಿಯು ೨೩೦
ಧೂಳಿಯೊಳಗುರುಳಿದೆಂ ಬೆಚ್ಚಬೆಚ್ಚನೆ ಸುಯ್ಯು.

ಬಳಿಕಲಿಂತೋ ಮುಂದೆ ಮೂರ್ಛಿತಳಿದೆಳ್ಳರುತೆ
ನಾನೆ ನನ್ನಂ ಸಂತವಿಸಿ ಚಿಂತಿಸಿದೆನಿಂತು :
ಮಧ್ರರಾಜನ ಮಗಳು, ಸತ್ಯವಾನನ ಮಡದಿ,
ಸಾವಿತ್ರಿ, ತನ್ನಾತ್ಮ ಸತ್ಪದಿಂದಂತಕನ ೨೩೫
ಮೆಚ್ಚಿಸಿ ವರಂಪಡೆದು, ಪ್ರಾಣೇಶನಾಯುವಂ

ಪಡೆದಂತೆ; ನಾನುಮೆನ್ನಾ ತ್ತ ಸತ್ವೋನ್ನತಿಯ
ಮೈಮೆಯಿಂ ತಡೆಹರಿದನಂತೆಯೊಳೊಂದಾಗಿ
ಆಣ್ವನೊಡಗೂಡುವೆಂ ಎದೆಂಬ ಸಂಕಲ್ಪ
ಬುದ್ಧಿಯಿಂದೆಚ್ಚತ್ತ, ಶೋಕಹರ್ಷೋದ್ವಿಗ್ನ-
ಮನೆಯಾಗಿ; ಮರಳಿದೆ ಗೃಹಾಭಿಮುಖಗಮನೆಯಾಗಿ.

ಗತಿ ೨

ವಿದ್ರೋಹಿಗಳ ಘೋರಸಂಗ್ರಾಮಸಮಯದಲಿ
 ಸಿಕ್ರಿಯಲಿ ನಾನಿದ್ದೆ. ಗ್ರೀಷ್ಮಋತುಸಮಯವದು.
 ಭೂಗೋಳಮಂ ಬಳಸಿ ಸೂರ್ಯದೇವಂ ತನ್ನ
 ಪ್ರಖರಕಿರಣಂಗಳಿಂ ಸೃಷ್ಟಿಚೈತನ್ಯಮಂ
 ಸುಡುವನೆನೆ ತೋರಿದಂ ಚಂಡಭೈರವನಂತೆ ! ೫
 ಆತನುರಿಗಣ್ಣಂತೆ, ದಿಗ್ಧಿಗಂತದೊಳಾಚೆ
 ಕಾಳ್ಕಿಚ್ಚಿನುರಿ ಹೊತ್ತಿ ಗಿಡ ಮರಂಗಳನೆಲ್ಲ
 ನಿರ್ನೇರಂ ದಹಿಸಿತ್ತು ! ನಿಯುರಣೆ ಬತ್ತಿತ್ತು,
 ಧರಣೆ ನೀರಡಸಿತ್ತು. ಬೀಸಿ ಬಿಸಿಬಿಸಿಯಾಗಿ
 ತಿರುಗಿ ಸುಟ್ಟುರೆಯಾಗಿ ಕೆಂಧೂಳಿಯಂ ಕವಿಸಿ ೧೦
 ವಿಲಯರುದ್ರಾವತಾರನ ನೃತ್ಯದಾರ್ಭಟದ—
 ಪೋಲಂತೆ ಉನ್ಮತ್ತಮಾಗಿತ್ತು ಮಾರುತಂ !
 ಅಗ್ನಿಯುಂ ಸೂರ್ಯನುಂ ಲಯಕಾರ್ಯಕರ್ತರೆನೆ
 ತಮ್ಮ ತೇಜಃಪಿಂಡದುರಿಯಿಂದೆ ಲೋಕಮಂ
 ಸುಡುವಂದು ಪ್ರಾಣಿಸರ್ಪಸ್ವಮುಂ ಬೆದಬೆದನೆ ೧೫
 ಬೆಂದು ಮೃಗತ್ಯಷ್ಟಿಕೆಗೆ ಮರುಳಾಗುತ್ತಿತ್ತು !
 ನರರೂಪಿ ಮೃಗರೂಪಿ ಖಗರೂಪಿ ಕ್ರಿಮಿರೂಪಿ
 ಅಣುರೇಣುತ್ಮಣರೂಪಿ ತರುಗುಲ್ಮಲತೆರೂಪಿ
 ಸರ್ಪಚೈತನ್ಯಮುಂ ಸರ್ಪಜೀವತ್ವಮುಂ
 ಬಿಸಿಲ ಬವಣೆಗೆ ಬಳಲಿ ಮೂರ್ಛಿವೋದಂತಿತ್ತು ! ೨೦
 ಸಿಕ್ರಿಯರಮನೆಯಲ್ಲಿ ರೋಸಿ ಬಿಸಿಲುರಿಸೆಕೆಗೆ,
 ಆಸತ್ತು ಮಲಗಿರಲಾ ಕನಸಾದುದೆನಗೊಂದು :

ದೇಹಲಿಯರಮನೆಯಲ್ಲಿ ಪುರುಷಸಿಂಹಂ ಬಂದು
 ಕತ್ತನೊಲಿದಾಡಿಸುತೆ, ಗಂಭೀರಗತಿಯಿಂದ—
 ಲಡಿಯಿಡುತೆ ಮುಂಬರಿದು, ಗತಿಗೊಪ್ಪುವಂದದಲಿ ೨೫
 ಒಮ್ಮೊಮ್ಮೆ ಘರ್ಜಿಸುತೆ, ದೇಹಮಂ ತೂಗಿಸುತೆ,
 ಲಾಂಗೂಲಮನೆತ್ತಿ ಧ್ವಜದವೋಲಾಡಿಸುತೆ,
 ಕೆಂಡದಂತುರಿವ ಕಣ್ಣಾಲಿಗಳ ತಿರುಗಿಸುತೆ,
 ಕೇಸರಂಗಳ ಕೆದರಿ, ಮೈಕೊಡಹಿ ಮುಂಬರಿದು,
 ಒಂದೆ ನೆಗೆತಂ ನೆಗೆದು, ಶತ್ರುಹನನಂಗೈದು, ೩೦
 ಮಾಯವಾಯಿತು ಸಿಂಹ ! ದೂರ ಗಿರಿಗಹ್ವರ—
 ದ್ವಾರದಿಂ ಮೊಳಗಿದುದು ಅರ್ಭಟಂ ಎದೆಬಿರಿಯುವಂತೆ !
 ಒಡನೆ ಕಂಡದು ಕಣ್ಣೆ ಉರಿವ ಮರಳಿನ ಕಾಡು,
 ಬಿಸಿಲೆ ಬತ್ತಿದ ಕಡಲ್ ಮೈದೆಗೆದು ನಿಂದಂತೆ.
 ಕಣ್ಣೆಸೆಯುವಾಪೀತ ಸೈಕತಸ್ತೋಮದಧಿ— ೩೫
 ರಾಜರಾಣಿಯರಂತೆ ಸಿಂಹಸಿಂಹಿಣಿ ಜೋಡಿ
 ಕಣ್ಣೆಸೆದುದೆನಗಲ್ಲಿ ಶತ್ರುಹನನಂಗೈದ
 ಸಿಂಹ ಸಿಂಹಿಣಿಯೊಂದ ಕೂಡಿತ್ತು ಬಂದಲ್ಲಿ.
 ಸೈಕತಪ್ರಾಂಗಣದೊಳ್ಳೆಲ್ಲಿಯುಂ ನೋಡೆ
 ನೆರಳಿಲ್ಲ, ನೀರಿಲ್ಲ, ಅಡರೊಂದು ಕುರುಹಿಲ್ಲ. ೪೦
 ಕಣ್ಣೆಗೆತ್ತಲು ಮರಳು, ಕೆನಿಗೆ ಮರಳಿನ ಗಾಳಿ,
 ದೂರ ಬಹುದೂರದಲಿ ಮಸುಕು ತಳೆದಿಹ ಬಾನು,
 ಕೆಳಗೆ ಒಂದೇ ಒಂದು ಅಂಜೂರ ಮರನಿಹುದು,
 ಅದರ ತುದಿಯಾದರೂ ಮುಗಿಲ ಸಮಕೇರಿಹುದು,
 ಅವುಗಳಿಗೆ ಕಣ್ಣೆದುರ ಜಗವೆ ಇಷ್ಟರೊಳಿತ್ತು. ೪೫
 ಅದರುಂ ಎನಿತೊಂದು ಶಾಂತಿಯಲಿ ಸುಖಿಸಿದುವು !
 ಕಾಶ್ಮೀರದಲಿ ಬೆಟ್ಟ ಬೆಟ್ಟದಟ್ಟಿಗೆ ಕೂಡಿ
 ಮಲಗುವವೋಲಾಸಿಂಹ ಸಿಂಹಿಣಿಯ ಕೂಡಿತ್ತು:
 ಕನಸು ತಿಳಿದೆಚ್ಚಿತ್ತು ಕಣ್ಣೆರೆದು ನೋಡಿದೆಂ.

ಭಾವಿಸಿದನಾರುದ್ರ ರ್ಮಣೀಯ ಸ್ವಪ್ನಮಂ ! ೫೦
 ಕನಸಿನರ್ಥವನರಿಯೆ ನಾವೆಷ್ಟರವರೆಂದು
 ಮನದಳಲನಾರಿಸಲು ಉದ್ಯಾನದೆಡೆಗಾಗಿ
 ನಾನೊರ್ದಳೇ ನಡೆದೆ, ಕಾಹಿನವರನ್ನುಳಿದು.
 ಎಲ್ಲಿ ಹೋಗುವುದೆನುವ ಗೊತ್ತುಗುರಿಯಿಲ್ಲದೆಯೆ
 ತಿರುಗಿದೆನು ತೋಟದಲಿ ಮನಬಂದಕಡೆಗತ್ತ. ೫೧
 ನೆಲ ಕಾಯ್ದು ತಣೆದಿತ್ತು, ನೀರ್ಕುದಿದು ಆರಿತ್ತು,
 ಗಿಡ ಸೊರಗಿ ನಿಂದಿತ್ತು, ಹೂ ಬಾಡಿ ಬಿದ್ದಿತ್ತು,
 ಬಿಸಿಗಾಳಿಯುರಿಯಾರಿ ಭಾರವಾಗುತ್ತಲಿತ್ತು.
 ದುಗುಡದಾಗರದಿಂದ ಶೋಕಸಾಗರದೆಡೆಗೆ
 ಪ್ರೇಣಾಂಗಿ ತೊರೆಯೊಂದು ತೆರೆ ಬತ್ತಿ ಹರಿದಿತ್ತು. ೬೦
 ಅದರೆಡೆಗೆ ಮೊಗಬಾಗಿ ಬೊಗಸೆಯಿಂ ನೀರೆತ್ತಿ
 ಹಣೆಯ ಬೆಮರ್ದನಿಗಳಂ ಆಳಿಸಿದೆಂ. ಕಣ್ಣು ಮುಖ
 ಕೈಕಾಲ್ಗಳಂ ತೊಳೆದು ದೇಹತಾಪಂ ಕಳೆದು
 ಮೂಡಿದ ಮನಸ್ತಾಪಮಂ ತೊಳೆವುದಿನ್ನೆಂತೊ
 ಎಂದು ಯೋಚಿಸುತೆ ಕೈ ಊರಿ ಕುಳಿತೆನಲ್ಲೆಯೆ ೬೫
 ಅದರ ಮರಳಂಚಿನಲಿ.

ಹೆಣ್ಣಾಗಿ ಹುಟ್ಟುವುದೆ

ತಪ್ಪೆಂದು ಹೋಯೆಂದು ಸುಯ್ದೆನಾಂ. ಮರಳಿನುರಿ -
 ಗಾಡಿನಲಿ ಹೊರೆಹೊತ್ತು ಸಂಕಟದೊಳೆದುತೇ-
 ದುತೆ ಒಂಟೆ ನೀಳ್ಗೊರಲ ಸೀಳ್ ನಿಯೊಳೊರಲ್ವಂತೆ !
 ಎಸಿದೇನೆಂದೊಡನೆ ಎನ್ನ ಗೈಮೆಗೆ ನಾನೆ ೭೦
 ನಾಣ್ಣಿದೆಂ. ಮತ್ತೆ ಮರುಗಿದೆಂ, ಚಿಂತಿಸಿದೆನಿಂತು :
 ಹೆಣ್ಣೊಲವಿನಮರತೆಯನುಪಭೋಗಿಸಲ್ ಬಂದು,
 ಅವಳಾಸೆ ಕನಸುಗಳ ಗರಿಗಟ್ಟಿಸಲ್ ನಿಂದು,
 ಬಳಿಕ ಕಣ್ಮರೆಯಾಗಿ, ಬೇಗುದಿಗೆ ಸಿಲುಕಿಸಿರೆ;
 ಪುರುಷಜನ್ಮಿಯ ಕ್ಷಣಿಕ ಸುಖಸಾರದಾಹುತಿವೊ- ೭೫

ಲಿವಳಿಲ್ಲಿ ಬೇಯುತ್ತಿರೆ ಹೆಣ್ಣಾಗಿ ; ಅನೋವ-
 ನಾರಿಸುವುದೆಂತೆಂದು ಬಲ್ಲನೆ ಪುರುಷಜನ್ಮಿ !
 'ಬಲ್ಲನಹುದೆಂದು' ಬಲ್ಲುಲಿಯೊಂದು ಮೊಳಗಿದುದು !
 ಭಯಚಕಿತೆಯಾಗಿ ಬೆನರುಣ್ಣಿ ನೆತ್ತರ ಕುದಿದು
 ಹೌಹಾರಿದೊ, ಮರೆಯೊಳಾರಿದ್ದ ರೋ ಎಂದು. ೮೦
 “ ನಿರ್ನೇರಂ ನೀನೇಕೆ ಬೆಚ್ಚುತಿಹೆ ” ಎಂದೊಡನೆ
 ನುಡಿಯುತ್ತಂ ದಿವ್ಯತೇಜೋಮೂರ್ತಿ ಪುಕ್ಕಪ್ಪ-
 ಮಾದಂತೆ ಬಳಿಯೆ ಬಂದೆನ್ನ ರಕ್ಷಾಬಂಧಿ
 ನಿಂತಂದು, ಹಿಂದೊಮ್ಮೆ ಕನಸುಕಂಡವಳಾನು
 'ನಡೆದುದೇನಿದು ನಿಜವೊ ಸ್ವಪ್ನವೊ' ಎಂಬ ೮೫
 ಭ್ರಾಂತಿಯೊಳದೊಳದ್ದಿ ಮುಳುಗುತ್ತಿರೆ “ ಜಹನಾರ,
 ನಿನ್ನೊಡಲಿನುರಿಯರಿತೆ ಬಂದೆನಾಂ ರಣದಿಂದೆ ”
 ಎಂದಾತನಾಡಿದಂ. ಮುಖದ ತೆರೆಮರೆಯೆಳೆದು
 ಇನಿಯನ ಮುಖಂ ನೋಡಿ ನಾಚುತರಘಳಿಗೆಯೊಳೆ
 ಅವಗುಂಠನವನೆಳೆದು ಅಂತರ್ವದನೆಯಾಗಿ ೯೦
 ಅರ್ತಿಯಿಂ ವಿನಯಪೂರ್ವಕ ನಮಸ್ಕಾರದಿಂ
 ಸ್ವಾಗತಿಸುತ್ತಿಸಿಯನಂ ಕರೆತಂದೆನೆಲೆವನೆಯ
 ಪುಳಿಲ್ಪಾಣದೆಡೆಗೆಂದು.

ಆತ ಖಶ್ರಮಿಸುತ್ತಿರೆ
 ಪ್ರೀತಿಯಿಂದಾತಂಗೆ ನಾಂ ಕಂಡ ಸ್ವಪ್ನಮಂ
 ಪೇಳುತ್ತೆ ಸವಿಸ್ತರಂ, ಅದರರ್ಥಮೇನೆಂದು ೯೫
 ಬೆಸಗೊಂಡೆನಾತನಂ. ಸೊಂಟದಿಂದೊರೆಸಹಿತ
 ಕಿಳ್ತಕರವಾಲಮಂ ಒಡನೆ ಒರ್ತಡಿಗಿಟ್ಟು,
 ಕುದಿಗೊಂಡು ಪೌರುಷೋನ್ಮಾದದಿಂದಾಡಿದಂ,
 ನಿಂತ ನಿಲುವಂ ತಿದ್ದಿ ಕಣ್ಣಾಲಿಗಳ ಬೆಳಗಿ.
 “ ವಿಜಯ ಸೂಚಕಮಹುದು ನಿನ್ನ ಸುಂದರಕನಸು.
 ಶತ್ರುಹನನೋತ್ಕರ್ಷದದ್ಭುತ ಪವಾಡಮಿದು

ಎನ್ನಿಂದೆ ನಡೆವುದೆಂಬಾದೇಶವಿಹುದಿಲ್ಲಿ;
 ಈವರೆಗೆ ಕಾಳೆಗದೊಳ್ಳೆಯುಂ ಸೋಲಿಲ್ಲ
 ಕೇಳೆಂದು; ಮೈಯುಬ್ಬಿ ಬಿತ್ತರಿಸಿ ಪೇಳಿದಂ
 ನಡೆದರಡುಪಡೆಗಳಾ ರುದ್ರಸಂಗ್ರಾಮಮಂ. ೧೦೫

ಆಕಥೆಯ ಕೇಳುತ್ತೆ ಹರ್ಷಪುಳಕಿತೆಯಾಗಿ
 ನುಡಿದನಾನಂತೆಂದು : “ಕಾದುವರ ಪಡೆಯೊಡನೆ
 ನಾನುಮಾರಣದಲ್ಲಿ ನಿನಗೆ ನೆರವಿಯುತ್ತೆ
 ಶತ್ರುವನ್ನೆದುರಿಸಿರೆ, ಕೃತ್ಯವನ್ನು ಕೈಸಿರೆ,
 ಆಗ ನಿನಗಿಮ್ಮಡಿಯ ಜಯವಾಗುತ್ತಿಲ್ಲೆ ! ೧೧೦
 ಅಕ್ಕರನನೆದುರಿಸಿದ ಚಾಂದಬೀಬಿಯ ತೆರದಿ,
 ನಮ್ಮ ಹಿರಿಹೆಸರಾದ ನೂರ್ದಹಾಸಳ ತೆರದಿ,
 ನಾನುಮದ್ಭುತಮಾಗಿ ರಣದಲ್ಲಿ ಕಾದುವೆಂ.
 ನಿನಗಾಗಿ, ನಿನ್ನೊಡನೆ, ಜಯಸಿರಿಯ ಪಡೆಯುವೆಂ.
 ಅಂತವುರದೊಳಗಿರುವ ತೆರಿಮರಿಯ ಜೀವನಕೆ ೧೧೫
 ಬಲಿಯಾಗಲೊಲ್ಲದೆಯೆ, ಎನ್ನಮನವೆಳಸುತಿದೆ
 ಇರ್ಬಾಯಿಬಡ್ಗಮಂ ತುಡುಕಿ ಧುರಮುಖಕೋಡಿ
 ಯೋಧನಿವಹದ ನಡುವೆ ಉಸಿರೆಳೆಯಬೇಕೆಂದು.
 ಕೊಲೆಗೆ ಹೇಸುವೆನೆಂದು ಹೆದರುವೆಯ ನೀರವರ !”

“ಓದೇವಿ ರುದ್ರಾಂಬೆ ! ಅರಿತೆ ನಿನ್ನಾತ್ಮಮಂ.
 ಅರಿಯೆಯಾ ನೀನುಮೆನ್ನಾತ್ಮಮಂ ? ನಿನ್ನುಸಿರೆ
 ಎನ್ನಾತ್ಮ, ದನಿಯೆ ಜಯಭೇರಿ, ಒಲುಮೆಯೇ ಹರಕೆ.
 ನೀನೆ ಬಾಳಿನ ಗಂಗೆ ! ನೀನೆ ಪ್ರೇಮದ ತುಂಗೆ !
 ಅವರಿವರ ಕಥೆಹೇಳಲದರಿಂದಲೇನು ಫಲ !
 ತತ್ವವೇನಿದ್ದರೂ ಸತ್ವವೇ ಹಿರಿದಂತೆ. ೧೨೫
 ಆ ಆತ್ಮಸತ್ವದಿಂದೀಮಾತನಾಡುತಿಹೆ :
 ಹೆಣ್ಣೆ ನೊಲುಮೆಯೆ ನಮಗೆ ಸರ್ವಪ್ರಾಣಾಧಾರ !
 ಆ ಒಲುಮೆಯೇ ಜಗದಿ ಪರಮಶಾಶ್ವತ ಶಕ್ತಿ.

ಅದೆ ವಾಣಿಯಾವೇಶ, ಅದೆ ಗೌರಿಯಾಶ್ವಾಸ ;
 ಲಕ್ಷ್ಮೀಕಟಾಕ್ಷನುದೆ, ಅದೆ ಜಗದ್ಭಾಕ್ತಿಕ್ರಮೆ, ೧೩೦
 ಮೇಣದುವೆ ತ್ರೈಲೋಕ್ಯಭೂಭುವನದಾನಂದ.
 ಅದು ಜಗದ್ಧರಣ ಪೋಷಣ ಶಕ್ತಿ, ಅದುವೆ ಜಗ-
 ದಾಧಿಕಾರಣ ಶಕ್ತಿ, ಸೃಷ್ಟಿಪ್ರೇರಕ ಶಕ್ತಿ.
 ಆಶಕ್ತಿಯಳದಂದು ವಿಶ್ವವೇ ಲಯವೆಂದು
 ಹೇಳುವರನಾದಿಯಿಂದಾರ್ಯರುಮನಾರ್ಯರುಂ. ೧೩೫
 ಹೃದಯಪೀಠಸ್ಥಳದೊಳಾರಾಧ್ಯಶಕ್ತಿಯದು
 ಆ ಶಕ್ತಿಯಿಂದರಿತು ನಿನ್ನನಾಂ ಪೂಜಿಸುವೆ.
 ಓ ದೇವಿ ಜಹನಾರ ! ನಿನ್ನ ಸಾನಿಧ್ಯವಿರೆ
 ಚೆನ್ನವಾಗುವದೆನ್ನ ಬಾಳುವೆಯ ಹುಡಿ ಮಣ್ಣು.
 ಶಾಂತಿ ಶಮದಮದಯೆಗಳೆನಗಿಲ್ಲಿ ದೊರೆಯುವುವು. ೧೪೦
 ಪ್ರೇಮಮೈತ್ರಿಗಳಂತೆ ಕಾರುಣ್ಯ ಸೌಹಾರ್ದ
 ಲಭಿಸುವುವು ಈನಿನ್ನ ಸಾನಿಧ್ಯದಲಿ ನನಗೆ.
 ಕಾಶಿರಾಮೇಶ್ವರಗಳೆನಗಿಲ್ಲಿ ಸಂಧಿಸಿವೆ.
 ಇಹಪರಗಳಾಲಿಂಗನದೊಳಿಲ್ಲಿ ವಿರಮಿಸಿವೆ.
 ನನಗಿದೆ ಪವಿತ್ರತಮ ಪ್ರೇಮಯಾತ್ರಾತೀರ್ಥ. ೧೪೫
 ಈ ತೀರ್ಥವಿಂಗಿದರೆ, ಈ ಗಂಗೆ ಬತ್ತಿದರೆ,
 ನನಗೆನ್ನಯತ್ನದಲಿ ಜಯಸಿದ್ಧಿಯಾಗುವುದೆ ?
 ನಿನ್ನ ಪ್ರೇರಣೆಯೊಂದೆ, ನಿನ್ನೊಲುಮೆಕುರುಹೊಂದೆ,
 ನನ್ನೊಡನೆ ಬರಲಿಂದು ರಣದೆಡೆಗೆ. ನೀನಿಲ್ಲಿ
 ನಿಶ್ಚಿಂತೆಯಿಂ ನೆಲಸಿರಾ. ನಿನ್ನ ಗುರುತಾಗೆ, ೧೫೦
 ನಿನ್ನ ತುಟೆ ಮುದ್ದಿಡುವ ಮುಖದ ತೆರೆಯರಿವೆಯಲಿ
 ಒಂದೆಳೆಯನೆಳೆದೆನ್ನ ಕೈಗೆ ಕಂಕಣಕಟ್ಟು,
 ನಿನ್ನ ಅವಗುಂಠನದ ಸುಂದರ ಶ್ರೀಮಂತ
 ವಸ್ತ್ರಾಂಚಲದ ಹರಿದ್ವರ್ಣಶೋಭೆಯೊಳೆಸೆವ
 ಕಂಕಣಂ ನನ್ನ ತೋಳೆಸಿಂಗರಿಸಿ ಮೆರೆದಿರಲಿ; ೧೫೫

ಯುದ್ಧ ಭೂಮಿಯೊಳೆನ್ನೆಗೆ ರಕ್ಷೆಯಾಗಿರುತ್ತಿರಲಿ.
ನಾನಿಂದು ನಿಜವಾಗಿ ನಿನ್ನ ರಕ್ಷೆ ಬಂಧಿ.
ಬೆನ್ನಿಗೆ ಗುರಾಣಿ, ಎದೆಗೆ ಕವಚಂ, ಕೈಗೆ ಅಸಿ,
ಶಿರ್ಷಿಕೆ ತಲೆಗೆ, ಕಂಕಣಂ ತೋಳೆ, ಇವನುಳಿದು
ಬೇರೆ ಕಾಪಿನ್ನೇಕೆ? ಬೇರೆ ಕೈದುಗಳೇಕೆ? ೧೬೦
ಅವರಿಂದ ಓದೇವಿ! ಜಹನಾರ ಬೇಗಮಳೆ!
ತಡವಾಡದೆಯೆ ಕಟ್ಟು ಇಡೊ ಕೈಗೆ ಕಂಕಣವ-
ನೆಂದು ಕೈನೀಡಿದಂ. ಆಜ್ಞಾ ವಿಧೇಯಳೆನೆ
ಮೂಕಹೃದಯಾವೇಶದುದ್ವೇಗಭರದಿಂದೆ,
ಕೈನೀಡುವನಿತರೊಳೆ, ವಸ್ತ್ರಾಂಚಲಂ ಹರಿದು. ೧೬೫
ಸಿಂಗರಿಸಿದೆಂ ಕಂಕಣವನವನ ಬಲಗೈಗೆ.

ನೀಲಿಮಾನಭೋಂಗಣದೊಳದೆ ಚುಕ್ಕಿ ಹೊಳೆದಿತ್ತು,
ಹೃದಯಾಂತರಾಳದೊಳಗಾಸೆಕಿಡಿ ಹೊಳೆವಂತೆ.
ಕೊಳದಕನ್ನೈದಿಲೆಗಳರಳೆ ನೀರ್ಗನ್ನಡಿಯೊ-
ಳೆಸೆದು ಮಿನುಗಿದುವಿಲ್ಲಿ ಆಸೆಯಾವಿಷದಂತೆ. ೧೭೦
ಮೂಡಿದಂ ತಂಗದಿರನಾಡಿದುದು ತಂಗಾಳಿ,
ತುಂಬಿದುದು ತಂಪಿನ ಕಂಪಿನಿಂಪಿಳೆಯ ಮೇಲೆ.
ಹಕ್ಕಿ ಹಾರಿತು ಹಾಡಿ ವಿಜಯಪ್ರೇಮದಲೀಲೆ
ಸಿದ್ಧಿ ಸುವ್ರದಹುದೆಂದು ಶುಭಶಕುನಮಂ ನುಡಿದು.
ಎದೆಗುದಿಯನಾರಿಸುತ ಬವರಬವಣೆಯ ಕಳೆದು
ನಾವೀರ್ವರುಂ ಅಂದು ಮರಳಿದೆವು ಅರಮನೆಗೆ,
ತಿರೆಯ ತೋಯಿಸಿ ನಿಂದ ಬೆಳದಿಂಗಳಂ ಮಿಂದು. ೧೭೭

ಗತಿ ಳ

ದಿನನಾಥನಂ ಪೊತ್ತ ಅರುಣನ ರಥಂಬಂದು,
ಭೂಗೋಳಮಂ ಬಳಸಿ ಮೂವತ್ತು ಸೂಕ್ಷ್ಮರಂ
ತಿರುಗಿದುದು, ತಾಂ ನಿಷ್ಠೆಯಿಂ ಕಾಲಕಾಲಕ್ಕೆ.
ಎಣಿಸುತಿರ್ವೆಂ, ದಿನಂ ಮೂರುವತ್ತಾದುದಂ
ಮೂರು ಯುಗಮಾದಂತೆ. ಮರುದಿನಂ ಬಂದಿನನ ೫
ರಥದಂತೆ ಬಂದಿನಿಯನಂ ನೋಡಿ, ಉಷೆಯಂತೆ
ಹರ್ಷಪುಳಕಿತೆಯಾದೆ ಮೂಡಿದನುರಾಗದಿಂ.

ಯುದ್ಧಕಥೆಗಳ ಕೇಳಿ ಮತ್ತೆ ಮೈಯುಬ್ಬಿದೆಂ.
ಪ್ರೇಮಕಥೆಗಳ ಕೇಳುತಂತೆ ಮನವುಬ್ಬಿದೆಂ.
ಕ್ಷಣದಂತೆ ಕಳೆದತ್ತು ಎನಗಾದಿನಂ ಪಗಲ್. ೧೦
ಬಾನಹೊಡೆಯಿಂದಿಳಿದು ಇನನಸ್ತಗಿರಿಯೇರಿ
ಹೊಂಗೈಗಳಂ ಮುಗಿದು ಪ್ರಾರ್ಥನೆಯ ಸಮಯಮಂ
ಸಾರುತಿಹನಿಳೆಗೆಂಬುದಂ ನೆನೆದು ನಾನುಮಂ—
ತಾತನುಂ ಮೌನದಿಂ ತಲೆವಾಗಿ ಪ್ರಾರ್ಥಿಸಿದೆ—
ವೀಶನಂ, ಧರ್ಮಮಂ ಬೆಳಗೊಮ್ಮೆಳನಿಶಮೆಂದು. ೧೫
ಬಳಿಕ ರಕ್ಷಾಬಂಧಿ ಕುಳಿತೆನಗೆ ತತ್ವಮಂ
ಬೋಧಿಸುತೆ, ಇಹಪರದ ಶ್ರೇಯಮಂ ಪ್ರೇಯಮಂ
ಸಾಧಿಸುವ ರಸ ಋಷಿಯ ಮಾರ್ಗಮಂ ಪೇಳುತಿರೆ,
ಧ್ಯಾನದಿಂ ಕೇಳಿದೆನದಂ ತಪಸ್ವಿನಿಯಂತೆ.
ಪ್ರೇಮದಾರಾಧನೆಗೆ ಅಣಿಗೈವ ಭಕ್ತೆಯಂತೆ. ೨೦

ಶುಕ್ರವಾರದ ಪೌರ್ಣಿಮಾ ರಜನಿ ಬಂದಂದು
ಇಳೆಯನಾಳುವ ದಿವಸ ! ಚಂದ್ರಿಕೆಯ ಕಿರಣಗಳ

ಚುಂಬನೋತ್ಕರ್ಷದಿಂ ಯಮುನೆಯಾನಂದದಿಂ
 ಉಕ್ಕೇರಿ ಹರಿವದಿನ! ಸುಮದಸೌರಭ ಹೊತ್ತು
 ಗೌರವದ ಭಾರದಿಂ ಗಂಧವಾಹಂ ಬಂದು ೨೫

ಮಂದಮಂದಂ ಬೀಸಿ ಕಂಪೂಡಿ ಸುಳಿವ ದಿನ!
 ತಾಜಮಹಲಾದಿನಂ ಗೌರಾಂಗಮಂ ತಾಳ್ದು
 ಅನ್ಯುತಲೋಕದಿನಿಳಿವ ತಾಯಿಯಂ ಸ್ವಾಗತಿಸಿ
 ನಲಿವ ದಿನ! ಅದರಿಂದಲಂದು ನಾವಿರ್ವರುಂ
 ಸಾತ್ವಿಕಪ್ರೇಮದೌಪಾಸನೆಗೆ ತಾಯೆಡೆಗೆ ೩೦

ತಾಜಮಹಲಿಗೆ ಎಂಧು ತೆರಳಿದೆವು ಭಕ್ತಿಯಿಂದೆ.
 ತಾಜಮಹಲೊಳಗಂದು ನೆರೆದೆ ಮೌಲ್ವಿಗಳೆದ್ದು,
 ಮಂತ್ರಪಾಠವನುಳಿದು, ನಮ್ಮನಿದಿಗೊಂಡೊಯ್ಯ
 ಕರಿತಂದರಮ್ಮನ ಸಮಾಧಿಯಿರುವೆಡೆಗಾಗಿ.

ಮುತ್ತುರತ್ನಗಳಿಂದ ಚಿತ್ರಕರ್ಮಂಗೈದ ೩೫

ಬಣ್ಣ ಬಣ್ಣದ ಬಹಿರ್ವಾಸದಿಂ ಸಿಂಗರಿಸಿ,
 ಸುಂದರ ಸಮಾಧಿಯಂ ಧೂಪದೀಪಂಗಳಿಂ
 ಪುಷ್ಪಪತ್ರಂಗಳಿಂ ಫಲಗಳಿಂ ಪೂಜಿಸುತೆ,
 ಸ್ವಸ್ತ್ಯಯನಮಂ ನುಡಿದು, ದಿವ್ಯಗೀತಂಗಳಂ
 ಪಠಿಸಿ, ವಿಧ್ಯುಕ್ತ ಕರ್ಮಂಗಳಂಗೈದೆಮಗೆ ೪೦
 ಶುಭಮುಕ್ಕೆಂದು ಆಶೀರ್ವದಿಸಿ ತೆರಳಿದರು.

ಬಳಿಕ ನಾವಿರ್ವರುಂ ಅಲ್ಲಿ ಮೊಳಕಾಲ್ಕೂರಿ
 ತಾಯ್ಗೆ ಬಿನ್ನಪಗೈದು ಸಲಿಸಿ ಸಂಪ್ರಾರ್ಥನೆಯ,
 ಕೈಮುಗಿದು ನಿಂತಿರಲ್ ನುಡಿದೆ ನಾನಿಂತೆಂದು :
 “ಎನ್ನ ಪ್ರೀತಿಯ ಚಿನ್ನ ! ಎನ್ನ ಕನಸಿನ ರನ್ನ ! ಳು
 ನಿನ್ನ ಮನಸಿನೊಳಿರುವ, ನಿನ್ನೆಡೆಗೆ ಪ್ರಿಯಮಾದ,
 ತಾಜಮಹಲಿಗೆ ಮಹಲೆ ಪಡಿನುಡಿಯ ಕೊಡುವಂಥ,
 ಸಕ್ಕರೆಯ ಅಕ್ಕರೆಯ ನುಡಿಯೊಂದನಾಡುವೆಯ!
 ತಾಯ ಸನ್ನಿಧಿಯಲ್ಲಿ ಪ್ರೇಮದಾಗರದಲ್ಲಿ

ಮೃದು ಮಧುರ ಪ್ರೇಮಮಂತ್ರೋಪದೇಶಮನಿತ್ತು ೫೦
ನನ್ನೆದೆಯ ಸಂತವಿಪ ಪೀಯೂಷವೂಡುವೆಯು ! ”

ಕಣ್ಣು ನಾಲಗೆ ಮೂಗು ಚರ್ಮಗಳೆಲ್ಲವುಂ
ಕರ್ಣಂಗಳಾದುವೆನೆ ಕೇಳಲಾಶಿಸಿ ನಿಂದೆ.

ಪೇಳ್ವನಾವುದನೆಂದು, ಕೇಳ್ವನಾನೇನೆಂದು !

ಆತ ಬಾಯ್ತೆರೆದು, ತುಟೆಯಲುಗಿ ದನಿ ಹೊಮ್ಮುವುದೆ
ತಡಂ; ಎದೆ ಕಿವಿಗೆ ಬಂದಂತೆ ಕಾತರದಿಂದೆ

ನಿಂಡೆನಾಲಿಸುತೆ ಶಬ್ದೇಂದ್ರಿಯಂಗಳ ತೆರೆದು.

ಸೃಷ್ಟಿಕರ್ತನ ಮಹಿಮೆಯಂ ಕಂಡು, ಆ ದಿವ್ಯ
ಲೀಲಾವಿನೋದಂಗಳಂ ನೋಡಿ, ವೈಯುಬ್ಧಿ
ಭಾವಪರವಶನಾಗಿ, ಬಳಿಯೆ ಪ್ರಾಂಜಲಿಬದ್ಧ— ೬೦
ನೆನೆ ನಿಂದ ಶಿಷ್ಯಂಗೆ ಪ್ರೇಮದಿಂ ತತ್ವೋಪ-
ದೇಶಮಂ ಮಾಡುವ ಮಹಾಜ್ಞಾನಿ ರಸಮುಷಿಯ-
ವೋಲಂತೆ ದನಿಗೂಡಿಯಾಡಿದಂ ಇನಿಯನಿಂತು :

“ ಓ ಎನ್ನಮನದನ್ನೆ ! ಜಹನಾರಬೇಗಮಳೆ !

ಕೇಳು ನನ್ನೀನುಡಿಯನಿದು ಸನಾತನ ಸತ್ಯ. ೬೫

ಪ್ರೇಮವೇ ಜಗದಲ್ಲಿ ಪರಮ ಶಾಶ್ವತ ತತ್ವ.

ಪ್ರೇಮಬಂಧಿತರಾವು ಆಜಿದಡದೊಳಗಿಂತೆ

ಪ್ರೇಮದಿಂ ಕೂಡುವೆವು. ಇದು ನಿಶ್ಚಯಂ ನಂಬು.

ನಾವಿಕರವೋಲಾವು ಅತ್ಮಶಕ್ತಿಯ ನೆಮ್ಮಿ,

ನಮ್ಮ ಸತ್ವೋನ್ನತಿಯೆ ನಮ್ಮ ಕಾವುದು ಎಂದು,

ನಮ್ಮ ಧರ್ಮೋನ್ನತಿಯೆ ನಮ್ಮನುಳುಹುವುದೆಂದು,

ಪ್ರೇಮರತ್ನಪ್ರಭೆಯ ಹೊಳೆವ ಮುಂಬೆಳಕಿನಲಿ

ಧೈರ್ಯಸಾಹಸಗಳಿಂ ಭವವನುತ್ತರಿಸುತಿರೆ ;

ನಡುವೆ ಭಂಗಂ ಬಂದು ತೆರೆ ಮಸಗಿ ಹಡಗೊಡೆದು

ಕೂಡಿ ಹೊರಟವರಾವು ಅಗಲಿ ಬೇರಾದರುಂ ೭೫

ಒಂದೆ ಗುರಿಯಾದುದರಿನಲ್ಲಿ ಎಂತಾದರುಂ

ಮತ್ತೆ ಸೇರಲೆಬೇಕು ; ಯಾತ್ರೆ ಮುಗಿಯಲೆಬೇಕು.
 ಎನ್ನ ಪಯಣಂ ಮುಗಿದು ನಾ ಮುಂದೆ ಹೋದಂದು
 ಕಾಯವೆಂ ನಿನಗಾಗಿ, ನನಗಿಂತ ಮುನ್ನಮೇ
 ನೀನಲ್ಲಗೈದುವರೆ ಕಾಯುತಿರು ನನಗಾಗಿ. ೮೦
 ಇದೆ ಪ್ರೇಮ ಮಂತ್ರಂ ಪಠಿಸು ದೇವಿ ! ಜಹನಾರ !
 ಕಾಯುವುದೆ ನಮ್ಮ ತಪ, ಸಂದರ್ಶನಮೆ ಸಿದ್ಧಿ ".
 ಮಾತು, ಅಲೆಅಲೆಯಾಗಿ ಒಡನೆ ಮಾರ್ದನಿಗೊಂಡು,
 ಶತಶತಸಹಸ್ರ ಸುರನರ್ತಕಿಯರೊಗ್ಗೊರಲ
 ಸಂಗೀತಮೇಳದೊಲು ಮೊಳುಗಿದುದು ಸೌಧದಲಿ. ೮೧
 ದಿವ್ಯಪುರುಷಂಗೆದ ಪ್ರೇಮೋಪದೇಶದಿಂ
 ಮಂತ್ರಮುಗ್ಧೋನ್ಮತ್ತ ನಾಗನವೊಲೆನ್ನ ಮನ
 ಹೆಡೆಯರಳಿ ನಿಂದುದಾಮೋದದಿಂ ವಿವಶವಾಗಿ.
 ಘಳಿಗೆಯಾವೇಶದಲಿ ಮರ್ತ್ಯದಿಂದಮರತೆಗೆ
 ಆತ್ಮತೇಜೋಬಲದ ಗುಪ್ತಶಕ್ತಿಯನೇರಿ ೮೨
 ಅವ್ಯತರಸಭೋಗದಲಿ ಇಹಪರಂಗಳ ಮರೆತು
 ನಿತ್ಯತೆಯ ತಬ್ಬಿದೆಂ ರಸಲಹರಿಯೊಳಗದ್ದಿ !
 ತಾಜಮಹಲಂ ಬಿಟ್ಟು ಮನೆಗೆ ಮರಳುವ ವೇಳೆ
 ಇನಿಯನಿಂತಾಡಿದಂ : “ ನಾನು ಹೊರಡುವೆ ನಾಳೆ,
 ಇಲ್ಲಿ ನಿನ್ನನು ತಿರುಗಿ ನೋಡಲೆನಗಾಗದಿರೆ ೮೩
 ಚಿಂತಿಸದಿರದಕಾಗಿ ; ಮತ್ತೆ ನೋಡುವೆನಲ್ಲಿ.”
 ಮೌನದಿಂದಡಿಯಿಟ್ಟಿ ಸುಯ್ಯು ನಿಟ್ಟುಸಿರಿಟ್ಟು.
 ಇರುಳ ಹಕ್ಕಿಯದೊಂದು ಕಿರ್ರೆಂದು ಚೀರಿತ್ತು !
 ಮೇಲೆ ಆಕಾಶದಲಿ ಮುಳುಗಲನುವಾಗಿದ್ದ
 ಚಂದ್ರನಂ ಮುಸುಕಿ ಆವರಿಸಿತ್ತು ನೋಡವೊಂದು !

ಗತಿ ೫

ನನ್ನ ಬಾಲ್ಯದ ಸಣ್ಣ ನೆನಪೊಂದು ಸುಳಿಯುತ್ತಿದೆ :
 ನಾವು, ದಾರ ಮುರಾದ ಪೂಜ ಔರಂಗ್ಜೇಬ—
 ರೆಲ್ಲರುಂ, ಎಳಮೆಯಲಿ ಅರಮನೆಯ ತೊಟ್ಟಿಯಲಿ
 ಆಟವಾಡಲು ನೆರೆದು, ಸಂಭ್ರಮದೊಳೊಂದಾಗಿ
 ಮರದ ಕೀಲೊಂಬೆಗಳ, ಕಾಲಾಳು ಸೈನಿಕರ, ೫
 ರಥ ತುರಗ ಹಸ್ತಿಗಳ, ಅವುಗಳಾರೋಹಕರ,
 ಎದುರುಬದುರಾಗಿಟ್ಟು ಕೀಲೊಟ್ಟು ತಿರುಗಿಸಿರೆ ;
 ಆನೆಯಾನೆಯ ಬಡಿದು, ಕುದುರೆ ಕುದುರೆಯ ತಾಗಿ,
 ಆಳಗಾಳಿದುರಾಗಿ, ಹೊಯ್ ಕೈಯೊಳೊಂದಾಗಿ
 ಕಾದುವುದ ಕಂಡೊಡನೆ ಎನಿತು ಹಿಗ್ಗಿದವೆಂದು ! ೧೦
 ಆಟದಲಿ ಕಂಡ ಯುದ್ಧವ ನೋಡಿ ನಲಿದಾನು
 ನಿಜದ ಯುದ್ಧಕ್ಕಿಂದು ಬೇಸತ್ತು ಮರುಗುತಿಹೆ !
 ಮೇಣಂದಿನಾಟದಲಿ ನನ್ನಕಡೆ ಜಯವೆಂದು,
 ನಿನ್ನಕಡೆ ಸೋಲೆಂದು, ಒಬ್ಬರೊಬ್ಬರ ಕುರಿತು
 ಮೂದಲಿಸಿಯಾಡಿದೆವು. ಕಾಲ್ಕುರಿದು, ಕೈಮುರಿದು,
 ಕೀಲ್ವಿಂತು, ಗೊಂಬೆ ಮುಂದೊಡದಿರೆ ಬೆದರಿದೆವು.
 ಅಯ್ಯೋ ಸೋತೆವು ಎಂದು ಅಳುತಳುತಲೊಡಿದೆವು.
 ಅಮ್ಮನಲಿ ಹೇಳಿದೆವು ನಮ್ಮಾಟದಸಜಯವ.
 ಅಣ್ಣ ಕಿಡಿಸಿದನೆಂದು, ತಮ್ಮನಳಿಸಿದನೆಂದು
 ಎನೇನನೋ ದೂರಿ ಅಳುತಿದ್ದ ಕಂದರನು ೨೦
 ತಾಯಿ ತೊಡೆಯೊಳಗಿಟ್ಟು ' ಕಂದರಿರ ಅಳಬೇಡಿ.
 ನೀವು ಆಡುವ ಯುದ್ಧ ಮರದಗೊಂಬೆಯ ಯುದ್ಧ,

ಸೋಲಾದರೂ ಆಟ ಗೆಲುವಾದರೂ ಆಟ.
 ಆಟವನು ಮರೆತಿಂತು ಅಳುತ ಬರುವುದೆ ನೀವು,
 ಎಂದೆಮ್ಮ ಸಂತವಿಸಿ ಕಳುಹುತ್ತಿದ್ದಳು ತಾಯಿ. ೨೫
 ಅಂದು ಚಿಕ್ಕವರೆಂದು ಅವ್ವ ಹೇಳಿರಲಿಲ್ಲ.
 ಇಂದು ದೊಡ್ಡವಳಾಗಿ ಅದನರಿತುಕೊಂಡಿಹೆನು.
 ನಾನೆಲ್ಲ ದೇವದೇವನ ಕೈಯ ಗೊಂಬೆಗಳು.
 ಅವನಿಟ್ಟ ಗತಿಯಲ್ಲಿ, ಅವನೇಳೆದ ಗೆರೆಯಲ್ಲಿ,
 ನಡೆಯುವೆವು, ನಿಲ್ಲುವೆವು, ಕಾಡುವೆವು, ಹೋರುವೆವು,
 ಕೆಳಗುರುಳಿ ಬೀಳುವೆವು, ಮೇಲೆದ್ದು ಆಳುವೆವು.
 ಅವನ ಲೀಲೆಯೊಳಿಂತು ನಟವರ್ಗ ನಾವಾಗಿ
 ನಾಟ್ಯದಭಿಲಾಷೆಯಲಿ ವೈಮನಂ ಮರೆತುಬಿಡೆ
 ಸೋಲುಗೆಲುವುಗಳಿಲ್ಲ ಏಳುಬೀಳುಗಳಿಲ್ಲ.
 ನಿರ್ಲಿಪ್ತಜೀವನದ ಪರಮಸುಖಧಾಮದಲಿ ೩೫
 ನಿಸ್ವಾರ್ಥಜೀವನದ ಲೀಲಾವಿನೋದದಲಿ
 ಪೂರ್ಣನಾಗುವನಾತ್ಮ ರಸಮಯಂ ತಾನಾಗಿ !

ತಂದೆ ಮಡಿದಿಹನೆಂದು ಸುದ್ದಿ ಬಂದಿತು ನನಗೆ.
 ಸಂತಸದ ಸುದ್ದಿಯಿದು ! ತನಗಾಗಿ ಕಾದಿದ್ದ
 ಪ್ರೇಯಸಿಯ ಬಳಿಗೈದಿ ಕಾಂತಾಸಮಾಗಮದಿ ೪೦
 ಆತ ಸುಖಿಸುವನಲ್ಲಿ. ಅವನ ದೇಹವನಿಲ್ಲ
 ಒಪ್ಪಮಾಡಿಟ್ಟಿಹರು ಆ ಶ್ವೇತಸೌಧದಲಿ.
 ಪಾಜಹಾನಾ ಸೆಲೀಮರಿಗೆಂದು ದಿನದಿನಂ
 ದೀಪಹಚ್ಚುವರಿಲ್ಲಿ ಧೂಪ ಉರಿಸುವಿರಿಲ್ಲಿ
 ಚಂದ್ರನುಂ ಸೂರ್ಯನುಂ ಹೊಳೆದು ಬೆಳಗುವರಿಲ್ಲಿ. ೪೫

ದಾರನುಮನಾಯೆಡೆಯೆ ಹೂಳಿರುವರಾಳದಲಿ.
 ಮೇಣಂತೆ ಮಡಿದೆಲ್ಲ ಬಂಧುಭಗಿನಿಯರಲ್ಲಿ
 ಪವಡಿಸಿಹರಾತ್ಮಸುಖನಿದ್ರೆಯ ನಿರಾಳದಲಿ.
 ನನ್ನೊಡಲ ಕಟ್ಟಾಣಿ, ನನ್ನೊಲುಮೆ ಕಣ್ಣುಮಣಿ,

ಭಾರತೀಯರ ಬಂಧು, ನನ್ನ ರಕ್ಷಾಬಂಧಿ ೫೦
ಜನ್ಮಭೂಮಿಗೆ ತನ್ನ ರಕ್ತತರ್ಪಣಮಿತ್ತು,
ಇಂದ್ರಲೋಕಂ ಸಾರ್ಧ ಕಂಕಣವಿಸರ್ಜನೆಗೆ
ಕೈನಿಡಿ ಕಾದಿಹಂ ನನಗಾಗಿ!

ನಾನುಮಾ
ಕಾಲನ ನಿರೀಕ್ಷೆಯಲಿ ದಿನವೆಣಿಸುತಿಹೆನಿಲ್ಲಿ,
ಏಕಾಂಗಿಯಾಗಿ ಸಂಗಡಿಗರಾರಿಲ್ಲವೆನೆ. ೫೫
ಕಳೆದ ಕಾಲದ ಕಥೆಯನ್ನೀಕೆ ಹೆಣೆಯುವುದು!
ಹಳೆಯ ಹಾಡಿನ ನುಡಿಯನ್ನೀಕೆ ನುಡಿಸುವುದು!
ಎಲ್ಲ ವ್ಯಥೆಗಳ ಕಥೆಯ ಮಿಡಿದಿನ್ನು ಫಲವೇನು!
ನೆನಪಿಗವು ಬರದಿರಲಿ ಮರವಿನೊಳಗಡಗಿರಲಿ,
ವಿಸ್ಮೃತಿಯ ಕಡಲಾಳದೊಳಗೆಲ್ಲ ಮುಳುಗಿರಲಿ. ೬೦
ಉಂಡ ಬಳಿಕಿನ್ನೆಮಗೆ ಏಕೆ ದೀಪದ ಚಿಂತೆ
ಆರಿರುವುದಾರಿರಲಿ ಮತ್ತೆ ಹೊತ್ತಿಸದಿರಲಿ.
ತೈಲವಿಂಗಿದ ಮೇಲೆ ಆರುವುವು ಕೆಲದೀಪ.
ಬತ್ತಿಕಳಚಿದ ಮೇಲೆ ಆರುವುವು ಹಲಕೆಲವು.
ಹಣತೆಯೊಡೆದೆಣ್ಣೆ ಸುರಿದಾರುವುವು ಹಲಕೆಲವು. ೬೫
ಇನ್ನು ಕೆಲವಾರುವುವು ಬಿರುಗಾಳಿ ಬೀಸಿದರೆ.
ಮತ್ತೆಕೆಲದೀಪಗಳು ಚಿಟ್ಟೆಗಾಹುತಿಯಾಗಿ
ನಂದುವುವು. ಬಣ್ಣ ಬಣ್ಣ ದ ಚಿಟ್ಟೆ ದೀಪವನೆ
ಹಣ್ಣೆಂದು ಬಳಿಸಾರಿ ಕುಣಿದಾಡಿ ಮುದ್ದಾಡಿ
ಮೈಸುಟ್ಟು ಮನಸುಟ್ಟು ಸುಡುವದೀಪಕೆ ಬಿದ್ದು ೭೦
ಸಾಯುವುದು; ದೀಪವೂ ನಂದುವುದು. ಇದಕಾಗಿ
ಮರುಗುವುದು ನನ್ನನ್ನರೊಲವಲ್ಲ ತರವಲ್ಲ.

ಮಧುಮಾಸದುದಯದಲಿ ರಜಪೂತರಾಣಿಯರು,
ಊರಹತ್ತಿರ ಹರಿವ ಹೊಳೆಯ ಬಳಿಯೊಳು ಸೇರಿ,
ದೀಪೋತ್ಸವಂ ನಡೆಸಿ, ಮಧುಪೂಜೆಯಂ ಮಾಡಿ, ೭೫

ಎಲೆಯ ದೊನ್ನೆಗಳೊಳಗೆ ಉರಿವ ಸೊಡರನ್ನಿಟ್ಟು,
 ತೇಲಿಬಿಡುವರು ಹರಿವ ಹೊಳೆಯ ನೀರಿನ ಮೇಲೆ.
 ಗಾಳಿ ನೂಕಿದ ಕಡೆಗೆ, ನೀರು ಹರಿಯುವ ಕಡೆಗೆ,
 ಅಲೆಯೆದ್ದು ಬಿದ್ದಂತೆ ಕುಣಿಕುಣಿದು ಮುಂದೋಡಿ,
 ತೇಲುವುದು ಹಣತೆ; ಉರಿಯುವುದು ದೀಪ; ಹಿರಿಹಿರಿ
 ಹಿಗ್ಗುತಾನಂದದಿಂ ರಜಪೂತರಾಣಿಯರು
 ಮರಳುವರು ನಲಿದಾಡಿ ಹಬ್ಬದೊಸಗೆಯ ಹಾಡಿ.
 ಕಾಲವಾಹಿನಿಯಲ್ಲಿ ನಾನಿಂದು ಅವರಂತೆ
 ದೀಪೋತ್ಸವಂಗೈದು ನಾದದೀಪೊಡರನ್ನು
 ನನ್ನಾತ್ಮದೀ ದೀಪದಾರತಿಯನಿದನಿಂದು
 ತೇಲಿಬಿಡುವೆನು ಮುಂದೆ ನನ್ನ ರಕ್ಷಾಬಂಧಿ—
 ಯಾತ್ಮಸಂದರ್ಶನಕೆ ನಲಿಯುತ್ತಿದು ಸಾಗಲೆಂದು.

೮೫

ಮಣ್ಣಡಿಯ ದೇಹಮಂ ಮುತ್ತುರತ್ನದಿ ಹೊದಿಸಿ
 ಸುಂದರಸ್ತೂಪಮಂ ಸಿಂಗರಿಸಿ ನಿಲ್ಲಿಸುವ
 ಪ್ರೀತಿಯಾರಾಧನೆಯ ತತ್ವಮಂ ಅರಿಯದೆಯೆ, ೯೦
 ಲೋಭರತರಾದ ಜನ, ಸ್ತೂಪಮಂ ಪಾಳೆಗೈದು
 ಸೂರೆಗೊಳ್ಳುವರದರ ಮುತ್ತುರತ್ನಂಗಳಂ.
 ಆದುದರಿನೆನಗಂಥ ವೈಭವಂಗಳೆ ಬೇಡ
 ಹಸುರು ಹುಲ್ಲಿನ ಹೊದಿಕೆ ನನಗೆ ಮರೆಯಾಗಿರಲಿ.
 ಲೋಭದಿಂದಲ್ಲದಿರೆ ದ್ವೇಷದಿಂದಾದರುಂ ೯೫
 ಯಾರೆನಿತು ಸಾಹಸದಿನದನೆಳೆದು ಕಿತ್ತರುಂ,
 ಮೊದಲಿಗಿಮ್ಮಡಿಯಾಗಿ ಬೆಳೆದು ಹಚ್ಚಗೆ ಕೂಡಿ,
 ಮುಚ್ಚುವುದು ಗೋರಿಯಂ ಸುಮನಸರ ಶಾಂತಿಯಿಂ,
 ಪಾಪಹಾನ, ಸೆಲೀಮ, ದಾರ, ರಕ್ಷಾಬಂಧಿ
 ನಾಲ್ವರೆ ವಲಂ; ನನಗೆ ಈಯೊಂದು ಅರಿವಿತ್ತು ೧೦೦
 ನನ್ನನಾನರಿವಂತೆ ನನ್ನಾತ್ಮಮಂ ಬೆಳಗಿ
 ಅವಿನಾಶಿ ಚೈತನ್ಯ ತತ್ವಮದನೆಂದರುಹಿ

ಅದೆ ಸತ್ಯಮಾನಂದ, ಅದೆ ಶಿವಂ ಅದ್ವೈತ,
 ಅದೆ ಹೃದ್ಯಸುಂದರಂ, ಅದೆ ಜಗದ್ವ್ಯಾಪಿ ರಸ—
 ಮದೆಪೂರ್ಣಮದೆ ಭೌಮಮದೆ ಬೃಹತ್ ಎಂಬುದಂ
 ಪೇಳ್ವಂತೆ ಅದನರಿವ ಪೂಣೈಯಂ, ಆ ದಿವ್ಯ
 ಕಾಣೈಯಂ, ಎನಗಿತ್ತು ಸಂದರವರೆಲ್ಲರುಂ.
 ನಾನಿಂದು ಸೃಷ್ಟಿಯಲಿ ಏಕಾಂಗಿಯಾಗಿರುವೆ.
 ಲೋಕಾಂತದೆಡೆಸೇರಲೇಕಾಂತಕೆಳಸುತಿಹೆ.
 ಅದರಿಂದಲೆನ್ನಾತ್ಮ ಕಥೆಯ ವಚಿಸುವ ಮುನ್ನ ೧೧೦
 ಮಂಗಳದ ಶ್ಲೋಕಮೆಂದೀನುಡಿಯ ಹಾಡುವೆಂ :
 'ತನ್ನರಿವೆ ತನಗೆ ಗುರು ತನಗೆ ತಾನೇ ರಕ್ಷೆ.
 ತನ್ನ ಮರೆವುದೆ ಬಂಧ ತನ್ನನರಿವುದೆ ಮೋಕ್ಷ.
 ತನ್ನಾತ್ಮಬಲದಿಂದೆ ತನ್ನ ಇಹಪರಸೌಖ್ಯ.
 ತಾನೆ ಸಾಧಿಸಬೇಕು ತನ್ನ ಮರಪದವಿಯಂ. ೧೧೫
 ತಾನೆ ಭೋಗಿಸಬೇಕು ತನ್ನ ಮೃತದನ್ನಮಂ.'
 ಇಂತು ಮಂಗಳ ಹಾಡಿ ಮೊಗಲರಾಜಕುಮಾರಿ
 ಮೌನದಿಂ ಧ್ಯಾನಿಸುತೆ, ಆತ್ಮನಂ ಸಾಧಿಸುತೆ,
 ಶುಭ್ರತೇಜೋಮೂರ್ತಿ ಬೆಳಗಿದಳನಂತಮಂ
 ಧವಳ ದೀಧಿತಿಯಾಗಿ; ಗಂಗೆಯಂ ಬಿಟ್ಟೈದಿ ೧೨೦
 ಮಾನಸ ಸರೋರವದೊಳಿಸೆಯುವರಸಂಚೆಯಂತೆ.

‘ರಾಗಿಣಿ’

ಕೆಲವು ಅಭಿಪ್ರಾಯಗಳು

Ragini is a collection, the author's first, of some thirty pieces and reflects the delight of a young mind in the world of sensuous beauty stretching all about him. Bird, flower, wind, water, love and moonlight charm him, and some fine moments and pictures are captured in sonnet and verse. ‘One Night’, ‘O Light the Lamp’, ‘The Ranja Flower’, ‘The Devaraya Durga’, ‘The Parrot’, ‘Vijayanagar’ and ‘Kajana’ (the singing wood-bird), are fine pieces.

—H. S. RAO

ಭಾವ-ಅನುಭವಗಳ ಅನುಭಾವದಿಂದಂಟಾದ ರಸದೊರೆಯ ಬುಗ್ಗೆ ರಾಗಿಣಿ. ಕವಿಯ ಅನುಭವ ಭಾವದಲ್ಲಿ ವ್ಯಕ್ತವಾದಾಗ “ಬಳ್ಳಿಯಿಂದ ಹೂವು ಹೊಮ್ಮುವಂತೆ” ಹೊರಬಿದ್ದ ಕವನಗಳು ಕೆಲವು, ಕವಿಯು ಕೇವಲ ಭಾವೋನ್ಮಾದದ ಪರವಶತೆಯಲ್ಲಿ ಸಿಕ್ಕಿಬಿದ್ದಾಗ ‘ಮುಗಿಲಿನಿಂದ ಮಿಂಚು ಹೊಮ್ಮುವಂತೆ’ ಮಿಂಚಿದ ಕವನಗಳು ಕೆಲವು, ಅನುಭವದ ರಸಪಾಕವು ‘ವೀಣೆಯಿಂದ ವಾಣಿ ಹೊಮ್ಮುವಂತೆ’ ದನಿಗೈಯ್ದ ಕವನಗಳು ಕೆಲವು. ಇವೆಲ್ಲ ‘ರಾಗಿಣಿ’ಯ ರಸದೊರತೆಗಳು.

—ಪ್ರಬುದ್ಧ ಕರ್ಣಾಟಕ

ಲೇಖಕರು ತಮ್ಮ ಕವನಗಳಿಗೆ ಬಳಕೆಯಲ್ಲಿರುವ ಸನ್ನಿವೇಶಗಳನ್ನೆ ಕಾವ್ಯವಸ್ತುವಾಗಿ ಪರಿಗ್ರಹಿಸಿರುವುದರಿಂದಲೂ ಮತ್ತು ರೂಢಿಯಲ್ಲಿರುವ ಪದಗಳನ್ನೇ ಉಪಯೋಗಿಸಿರುವುದರಿಂದಲೂ ಪದ್ಯಗಳು ಬಹು ಸುಲಭವಾಗಿ ಮಂದಟ್ಟಾಗುವಂತೆ ಇವೆ. ಕೇವಲ ಸಾಮಾನ್ಯವಾ ಮತ್ತು ಸಹಜವಾಗಿ ನಮ್ಮ ಲಕ್ಷ್ಯಕ್ಕೆ ಬಾರದ ವಸ್ತುಗಳೇ, ಕವಿಯ ಪ್ರತಿಭೆಯಿಂದಲೂ ಕವಿತಾಶಕ್ತಿಯಿಂದಲೂ ಹೇಗೆ ‘ರಸ’ವುಳ್ಳ ವಸ್ತುಗಳಾಗಿ ಮಾರ್ಪಾಡಾಗುವವು ಎಂಬುದಕ್ಕೆ “ರಾಗಿಣಿ”ಯಲ್ಲಿನ ಕವನಗಳೇ ಉದಾಹರಣೆ. ಲೇಖಕರು ತಮ್ಮ ಪ್ರಸ್ತಾವನೆಯಲ್ಲಿ ಭಾವಗೀತೆ ಎಂದರೇನು ಅದರ ಗುಣವೆ ಮತ್ತು ವಿರೂಪಣೆ ಹೇಗೆ, ಮುಂತಾದ ಭಾಸಾರವತ್ತಾಗಿ ವಿ

AKSHARA GRANTHALAYA



ACC.NO. 111265

ನ್ನು ಬಹಳ

—ಕತೆಗಾರ



